

יוסף בורג

# וו'נטער~פרימאָרגן

דערציילונגען

יוסף בורג

# ווינטער~פרימאָרגן

דערציילונגען

ОДЕСА  
«МАЯК»  
2002

**ББК 84(4Укр=Е)6-5**

**Б 41**

**УДК 892.45-1(477)**

Книга Йосифа Бурга «Зимовий ранок» складається з оповідань, які розповідають про життя євреїв в Україні.

*Випущено на замовлення Державного комітету інформаційної політики, телебачення і радіомовлення України за Національною програмою випуску суспільно необхідних видань.*

**Б** 4702210202-24 Без оголош.  
217-2002

**ISBN 966 587 001-7**

© Й. Бург. 2002.

© О. Д. Сашків.  
комп'ютерне  
оформлення

обкладинки. 2002.

## מײַן בראשית

וויפל מאָל איך האָב אָנגעהויבן שרײַבן, אזויפיל מאָל האָב איך געמוזט אוועקלייגן. עפעס האָט בײַ יעדער אָנגעשריבענער שורה זיך צעבענקט דאָס הארץ, און די ווערטער האָבן געברײט דעם מוח. ביז אין איינער א נאכט האָבן די אָנגעוואָרפענע שורות מיך געוועקט פון שלאָף, גלייך זיי וואָלטן געבעטן בײַ מיר א תיקון.  
פּונוואנען, פון וואָס פאר א פארבאָרגענע קוואלן האָבן זיי ארויסגעפלאטערט?

איך האָב אין האלבן דרעמל גענומען זיי אויססדרן. די פען האָט נאָכגיביק געלאָזט זיך פירן, און די שטילע נאכטישע שעהן זענען געוואָרן אָנגעלאָדן מיט אומרו און געראנגל פון א ווייטער צײַט.

\* \* \*

א שטילע פארלייגטע גאס בארג-אראָפּ ביים ראנד פון שטאָט, וואָס ווארט באנייט צו ווערן, נאָר דערווייל זיך ווייניק-וואָס געביטן.  
פון ביידע זײַטן הויקערן נאָך צוויי רייען אלטע, אָפגעשיילטע הייזער, ווי פון יאָרן צעפרעסענע. אין סאמע מיט שלענגלט זיך אן אויסגעביסענער וועג, וואָס לויפט אראָפּ צו די בלויע פארנעפלטע הינטערשטאָטישע ווייטן, פּונוואנען סע דערגייט א קילער, זאפטיקער ריח פון צײַטיקע פרות.

וויפל קײלעכדיקע יאָרצענדלינג בין איך דאָ נישט געווען?  
דער זכרון לעבט אויף א לאנג שוין פארשוונדענע צײַט. איך טרעט, ווי אין חלום, אויף די שפורן פון מײַן אמאָל, וואָס זינגען-ארויס פון יעדן שײַן, און אין יעדער שפור ליגן באהאלטן סימנים פון מײַנע ווייטע, יונגע טעג.

איך שטעל זיך אָפּ בײַ א הויז מיט צוויי ווייסע בעריאָזע-ביימער

פון פֿאַרנט. די פענצטער זענען פארשטעלט מיט קאַלירטע בלומען־טעפּ, און די שויבן שפּילן מיט א ווארעמען גלאנץ פון רו און אײנגעזעסנקײט.

איך האָב געקענט יענעם ייִדן, וואָס האָט אמאָל דאָ געלעבט. געזען אים אוועקגיין פון דער שטוב, ווען עס האָבן זיך געריסן די לעצטע פעדעם פון אײנגעפונדעוועטע לעבנס און די בלויקײט פונעם הימל האָט געשראַקן.

ווער זשע ווינט עס איצט אין אַט דעם הויז? ווער האָט פארזעצט די צוויי ביימער פאר די פענצטער? וואָלט עס געווען א היימישער, וואָלט ער זיכער פיר ביימער פארזעצט.

א לינד דרום־ווינטל שויבערט דאָס גרינס פון די צווייגן, פלאטערן זיי אזוי, ווי זיי וואָלטן זיך אָנגעשטרענגט עפעס זאָגן, נאָר קענען נישט. די הייסע אויגוסט־זון צינדט אָן די קרוינען פון די ווייסע בעריאָזקעס, דאכט זיך, אז צוויי ריזיקע יאַרצײט־ליכט ברענען, ברענען און ווערן נישט פארברענט...

פלוצעם געשעט: דאָס הויז צערעדט זיך מיט דער שפראך פון יענעם ייִדן. און קוים פארמאך איך די אויגן, שפאנט ער אליין מיר אקעגן פונקט אזוי, ווי ער איז מיט א האלבן יאָרהונדערט צוריק אַרײַן אין מײַן לעבן.

שמואל אבא סופר.

ווער האָט צו יענער צײַט נישט געקענט דעם נאָמען, וואָס האָט געצויבערט, געכישופט, געהאט אין זיך די קראפט צוצובינדן א פאָר פליגל, געבן האָפּענונגען און גלויבן, געבן אלץ אָדער גאַרנישט...

ער איז געווען דער שעפּער און דער רעדאקטאָר פון די "טשערנאָוויצער בלעטער", דעם אײנציקן אדרעס, ארום וועלכן עס האָט, ווי די ערד ארום דער זון, זיך געדרייט א גאנצער דור יונגע ייִדישע שרײַבער, געקומענע פון אלע פּאָלקס־שיכטן, פון דער פארקאָוועטער אַרעמקײט און פון רײַכן שטאנד, פון אסימילאטאָרישע און חסידישע סביבות. געקומען מיט נייע רעוואָלטירנדיקע שטימונגען און מיט אויפּוואַכנדיקער בענקשאפט צום לשון פון די ייִדישע פּאָלקס־מאסן. אַט דער געמיש האָט געשאפן א ווונדערלעכע וועלט, באשטראלט מיט אידילישער שײנקײט.

ס'איז געווען דער פּרילינג אויף אלע געביטן פון ייִדישן שאפן.

נאָענט צו האַלבער נאכט.

א ווינט האָט געהוּלעט איבער די פּוסטע בוידעמער און אזוי געריסן די צעלעכצטע שינדלען, גלייך עמעצער וואָלט אין שווערע שטייול געטאַפּטשער איבער די דעכער און געטריבן:

— גיי, גיי... די נאכט איז אומענדלעך לאַנג... ועסטו נישט אויסהאלטן...

און איך בין געגאנגען.

די נאכט איז געווען א פינצטערע. איינע פון יענע נעכט, ווען דער הימל און די ערד גיסן זיך צונויף אין איין גאַנצקייט, ווען סע הערט זיך לייכטער, איידער מען זעט. וואָלקנס האָבן פאַרצויגן דעם גאַנצן הימל, און אפילו אויף מערב נישט איבערגעלאָזט יענץ ליכטיקע שטרַיפּעלע, דורך וועלכן מען האָט געקאָנט פעסטשטעלן, וווּ עס ענדיקט זיך די ערד און וווּ עס הייבט זיך אָן דער הימל.

איך האָב געשפּאַנט איבער די פינצטערע גאַסן באַרג־אַראָפּ. געזוכט דאָס הויז, וווּ סופּר האָט געווינט, און א פאַרזאָרגטער שטיין געבליבן ביי דער דרויסן־טיר, וואָס האָט, ווי מיט פּשוף, מיך גערייצט.

— אַנקלינגען, צי נישט...

איך האָב קיין אכט נישט געלייגט אויף די אויסגעלאָשענע פענצטער, גלייך זיי וואָלטן גאָר אינגאַנצן נישט געווען.

ערגעץ האָט א שטאַט־זייגער אויסגעקלאַפט די צוועלפטע שעה, מיט א ציענדיקער פאַמעלעכקייט געשפּאַלטן שטיקער צייט פון דער אומענדלעכער אייביקייט, און מיר האָט זיך אויסגעוויזן, אז איך שטיי דאָ שוין לאַנג, לאַנג און וועל שוין קיינמאָל פּונדאנען נישט אוועק.

מיטאַמאָל האָב איך דערהערט לייכטע שאַרנדיקע טריט. א שטראָם פון ליכט האָט מיך באַגאַסן, און איך דער ליכטיקייט איז געשטאַנען סופּרס פּרוי, א האַלב־פאַרשלאָפענע, אין א גיך ארויפגעכאַפט מלבוש אויף זיך, און אירע בלוילעך־שוואַרצע האָר האָבן געשטאַרצט לויט, נישט פאַרקעמט. איך האָב געוואָלט אויסמיידן דעם שאַרפּן, פאַרווונדערטן בליק פון אירע אויגן, וואָס האָט געפּרעגט מיט פאַרווירף:

— שפּעטער האָט איר שוין נישט געקאָנט קומען?

איך האָב נישט געוואָסט, וואָס צו ענטפּערן. אינגאַנצן א פאַרלוירענער, האָב איך קוים ארויסגעשטאַמלט:

— איך דאַרף צום חבּר...

ביים אַנרופן דעם נאָמען האָב איך זיך א וויילע פאַרהאַקט, און זי

האַט אויסגעכאפט ביי מיר דאָס לעצטע וואָרט:

— סזפר!

און א צווייט מאָל מיך דורכגעבויערט מיט איר בליק, גלייך זי וואָלט זיך וועלן איבערציגן, צי מעג מען מיך אריינלאָזן. און, אַנווייזנדיק אויף אן אָפּענער טיר, געהייסן ווארטן.  
איך בין אריין אין א גרויסן צימער, ארומגעשטעלט מיט שאפעס ביכער, און געבליבן אינמיטן פון א דרעמלענדיקער שטילקייט, וואָס האָט אומהיימלעך און פרעמד געלוערט פון אלע ווינקלען. מיר האָט זיך אויסגעוויזן, אז די ביכער קוקן אויף מיר מיט דעם זעלבן פאַרווורף, און איך האָב געפרוּווט זיך אריינגלייבן אין דער ריינקייט פון מיין פּוּנה.

וויפל בין איך עס געשטאנען אין מיין אליינקייט, א מינוט, א שעה? קיינער האָט זיך נישט באוויזן, גלייך מען וואָלט פארגעסן, אז עמעצער ווארט. פּלוצעם האָט א זייטיקע טיר א סקרופע געטאָן, אין איין רגע האָב איך דערזען פאר זיך סופּרן און דערהערט זיין פּריינדלעכן, צעצויגענעם אויסרוף:

— א, דאָס זענט איר?

ער האָט מיך דאָך נישט געקענט. פּוּנוואנען זשע אזא היימישע ווארעמקייט, וואָס האָט גלייך אויף מיר א גלי געטאָן, זיך צעגאנגען איבערן קערפער און דערלאנגט ביז די שפיץ פינגער?  
איצט פארטראכט איך זיך צומאָל וועגן אַט דער ווארעמקייט, און עס קומען מיר אויפן געדאנק שורות פון איציק מאנגערס א ליד, געווידמעט סופּרן:

און מיר, דעם יונגן, פארליבטן סאַלאַט,  
האַט ער מיט א שמייכל באגעגנט:  
שטעל אויף דעם קאַלנער, צעדרייטער פּאַעס,  
דו זעסט דאָך, אז סע רעגנט...

סופּר איז געווען פון מיטלערן וווקס, נישט עלטער פון א יאָר פּערציק. נאָר אין זיין לאנגן גרינעם שלאָפּראַק און אין די שטעקשיך האָט ער אויסגעזען זייער הויך און געעלטערט.  
— נו, וואָס וועט איר זאָגן, נאכטוואנדלער?..  
ער האָט מיט א פּערטל שמייכל א קוק געטאָן, און זיין בליק איז א לאנגע וויילע געבליבן הענגען אויף מיר.

איך האָב געוואָלט עפעס ענטפערן, אויסזוכן א תירוץ, נאָר מיין צונג איז מיטאמאָל ווי אָפּגעשטאַרבן, און איך האָב א שווייגנדיקער אים דערלאנגט מיין באשריבן העפטל, דאָס ערשטע דינסטע געוועב פון

מײן יונגן מוח, די זיסע קוועל פון מײן אנטפלעקונג.  
 ער האָט עס א מיש געטאָן אהין און צוריק. זיך איינגעקוקט אין  
 דעם פּתב, ווידער א בלעטער געטאָן און פארטיפט זיך אין לייענען. ער  
 האָט געלייענט און אלעמאָל זיך אריבערגעוואָרפן מיט אזעלכע  
 ווערטער, ווי "בילדערשקייט", "לירישקייט". און איך האָב מיט  
 הונגעריקע אויגן נאָכגעפּאָלגט יעדן ריר זיינעם.

די נשמה איז געווען נישט מײנע. אין איר איז געזעסן עפעס אן  
 אומרויקעוֹ שד. ער האָט מיך אָט געכאַפּט פארן הארצן מיט קרומע  
 קנאָכיקע פינגער, אָט געלעלאָזט, פונקט ער וואָלט זיך גערייצט מיט  
 מיר.

דעם שד האָב איך באלד דערקענט.

צום ערשטן מאל איז ער געקומען צו מיר, ווען איך האָב אלס  
 שילער נאָך געוויזן אין איינעם א טאָג מײנס א "ליד" אליעזר  
 שטיינבארגן. און כאָטש איך האָב פארשוויגן דעם מחבר, האָט  
 שטיינבארג דאָך מיט זײן גוטן שמייכל מיך פּאָטערלעך א גלעט געטאָן  
 איבערן קאַפּ:

— איי ייגעלע, שרייבן לידער איז א שווערע הלכה...

איך האָב נישט אינגאנצן פארשטאנען זײנע ווערטער, ווייל שרייבן  
 איז מיר אָנגעקומען גרינג. איך האָב פשוט נאָכגעמאַכט מאָריס  
 ראָזנפעלד און אברהם רייזען, וועמענס לידער מען האָט געזונגען אין  
 אלע ווארשטאטן. עס האָבן באדארפֿט פארגיין יאָרן, ביז איך האָב  
 דערפילט דעם אמתן שווערן געראנגל מיט יעדן וואָרט, מיט יעדער  
 שורה... און מער קיין לידער נישט געשריבן.

סופר האָט געלייענט און געלייענט. די שטריכן אויף זײן  
 שייךגעשניצט פנים האָבן דערציילט פון א מחשבה, מיט וועלכער ער  
 ראנגלט זיך, און זײנע קורצזיכטיקע אויגן אונטער די ברילן האָבן  
 געשימערט מיט א באזונדערער שארפקייט.

ער האָט נאָכן איבערלייענען נאָכאמאל א מיש געטאָן מײן העפטל  
 אהין און צוריק און עס מיר דערלאנגט מיט די ווערטער:

— נאט, טראָגט עס אליין מאָרגן אָפּ אין דרוקעריי...

ער האָט נאָך עפעס געזאָגט. אפשר זענען עס געווען שטראָך-רייד,  
 אז ס'איז נישט שייך וועקן מענטשן אינמיטן נאכט. איך האָב אָבער  
 זײנע רייד שוין נישט געהערט. עפעס א הפקרדיקייט האָט אָנגעפילט  
 מײן קאַפּ, ווי א שיכרות דאָס הארץ אין מיר האָט א שפרונג געטאָן.  
 איך האָב דערפילט, ווי די האָר נעמען מיך שטעכן. און מײנע אויגן  
 האָבן געקוקט דורכגעבליצטע ווי מיט טרערן.

מיט א צעפלאמט פנים און מיט א כוואליע ווילדע געדאנקען בין



איך ארויס פון סופרס שטוב. ס'האָט מיך א הייב געטאָן א ווילדע פרייד, גלייך א פאַר פליגל וואָלטן אין דער מינוט ביי מיר אויסגעוואקסן און מיך געטראָגן איבער פינצטערע גאסן צום הויז, ווו עס האָט זיך געפונען די דרוקעריי. זי איז געווען אויסגעלאָשן און פארשלאָסן. און איך בין גרייט געווען אָפּזיצן ביים טויער ביז אינדערפרי...

אויפן ראַג לעבן דער דרוקעריי האָט, ווי א שאַטן, זיך לייכט באוועגט דער סילוועט פון א גאסנפרוי, וואָס האָט נישט געהאט וועמען צו פארקויפן איר ליבע:

— אַ מיין קאוואַלער, אויף דיר ווארט איך שוין א האלבע נאכט!  
— האָבן טעאטראַליש ארויסגעמורמלט אירע פעט געשמיןקטע ליפן.  
דאָס קאָסע ליכט פון א צעבראָכענעם לאמטערן האָט שטופעדיק צעווירעט איר זייער בלייך און זייער יונג פנים. און די לופט ארום איר איז געווען אָנגעפילט מיט א טויטן ריח פון פארעלטערטן, בלייקן פארפום.

— איך האָב קיין געלט נישט.

— א סך מאָן איך נישט, קום!

— אפילו א צעבראָכענעם גראַשן האָב איך אויך נישט.

זי האָט אויסגעשפיגן א הארב זידלוואַרט, דריבנע זיך פאנאנדערגעלאכט, און איר פנים האָט זיך פארקרימט אזוי, ווי זי וואָלט איינצייטיק אי געוויינט, אי געלאכט.

יונגע צוויי לעבנס, הפקדע, ווי די נאכט. זי — מיט א הונגעריקן גלי אין די אונטערגעפארבטע אויגן, איך — מיט א זינגענדיקן מאַרגן אין האַרצן...

שוין א האלבער יאָרהונדערט איז פארביי זינט יענער נאכט. און יעדעס מאָל, ווען איך דערמאָן זיך אין איר, שטייט זי מיר קלאָר פאר די אויגן, און איך לעב זי נאָכאמאָל איבער.

\* \* \*

דאָס לעצטע מאָל האָב איך סופרן מיט זיין משפּחה געזען אין יענעם זומערדיקן פארנאכט, ווען פלאמען פון א פיייער-מבול האָבן זיך צעבושעוועט איבער דער וועלט און א וויסטער געלויף האָט זיך געטראָגן איבער אלע ייִדישע גאסן, פון אלע ייִדישע היימען.

ער איז געשטאנען ביים וואַקזאל מיט א קליין פעקל אונטערן אַרעם און געווארט אויף א צוג קיין מזרח... איך האָב אים פאַרגעלייגט זיך אויסזעצן אויף אן אָפענער פלאטפּאַרם, נאָר ער האָט מורא געהאט

פאר דער פרוי, זי זאל זיך נישט פארקילן. אפילו אין אזעלכע מינוטן האָט זיין משפּחה־לעבן געזונגען מיט דער ברכה פון גאַנצקייט און זאָרג.

'אין יאָרן ארום האָב איך זיך דערוווסט, אז ער איז ווייט נישט נאָר...'

ערגעץ אויף פארוואַגלטע גאליציאנער וועגן, וווּ אָנגערייצטע, צעבושעוועטע באנדעס האָבן אין גרעסטן שטורעם פון אונדזער געשיכטע זיך געיאָגט נאָך מענטשלעכע לעבנס, איז ער אויף אן אכזריותדיקן אופן אומגעקומען איניינעם מיט זיין פרוי און זיינע צוויי טעכטער.

גאליציאנער וועגן...

וויפל געביין פון נישט־דערגאנגענע, נישט־דערפאַרענע האָט פארשונגען די חרובע ערד? אויך סופר מיט זיין משפּחה איז, לויט א ווערסיע, צעהאקט געוואָרן אויף שטיקלעך.

די לופט גליווערט ביי דער דערמאָנונג אין דער ברוסט פעלט אויס אָטעם. און די פען טונקט זיך איעם פארגאַסענעם בלוט.

— וווּ איז יענע מאָס פון רציחה, וועלכע ס'איז אָנגעצייכנט פאר א מענטשן? — פרעג איך ביי זיך. — און אפשר גאָר אינגאנצן קיין מאָס נישט פאראן?..

איצט, ווען איך שרייב וועגן זיין אומקום, ווייזט זיך מיר אויס, אז דער גאַנצער רוים איז אָנגעפילט מיט שיפורע קולות און א קלאַפּעריי פון צענדליקער פאָר פיס, וואָס טאַפּטשען די אויפגעריסענע ערד, ווי זיי וואַלטן מיט יעדן שפּאַן עפּעס־וואָס צעשמעטערט.

נישט קיין מצבה שטעל איך אים. ער איז אליין א דענקמאַל. און אזוי שטייט ער פאר מיר, גלייך אויסגעהאמערט פונעם לעבן אליין, זיין גוטמוטיקער שמייכל, וועלכן די האק פונעם שונא האָט נישט געקאָנט אָפּשפאלטן, איז פארבלוטיקט, און דער פאָלקס־יידיש אין זיין מויל פארשטומט.

איך זע אויך זיין פרוי, מיט איר שבתדיקן פנים, וועגן וועלכער מען האָט שטענדיק גערעדט מיט מער אָפּשײַ אפילו, ווי וועגן אים אליין. און איך טראכט:

אויב ס'איז פאראן א יענע וועלט, זאלן זיי מיר דאָרט מוחל זיין, די קדושים, וואָס כ'האָב געוואגט זיי אויפוועקן אין האַלבער נאכט, כדי איבערגעבן אים, שמואל אבא סופר, מײַן באשריבן העפטל מיט יענע נאיווע לייטמאַטיוון פון בילד און שטימונג, וואָס זעען מיר אויס אין ליכט פון אונדזערע היינטיקע טעג אזעלכע ווייטע, אָבער קיין פרעמדע זענען זיי אויך נישט. ס'איז נישט געווען קיין טראָפּן שקצעריי אין מײַן

אויפפירונג, אויך נישט קיין מינדסטער סימן פון דרייסטקייט. ס'איז  
גיכער געווען דאָס געשריי פון יונגן וואנזין, וואָס האָט געטריבן:

— גיי, די נאכט איז אומענדלעך לאנג, וועסט נישט אויסהאלטן...

ער האָט זיך נישט געבייזערט. פארקערט, א שמייכל געטאָן צו מיר  
מיט פארשלאָפענע בליקן... איך האָב דערנאָך געהאט א סך  
רעדאקטאָרן. זיך געדרוקט אין א סך צייטונגען און זשורנאלן, נאָר  
נישט איינמאָל באדויערט יענעם ערשטן "ארויספאָר" מיינעם און,  
דערמאָנענדיק זיך, באגאָסן געוואָרן פון בושה. איך בין אָבער דעמלט  
געווען יונג, און אין מיינע אָדערן איז געפלאָסן דאָס פריידיקע געפיל  
פון לעבן, שאפן...

\* \* \*

ס'האָט אָנגעהויבן טאָגן.

שטערן האָבן זיך געלאָשן און פארשוונדן, ווי אויסגעלעשטע  
מענטשלעכע לעבנס. איך האָב זיך איינגעקוקט אין דעם  
אויסגעשטערנטן חלל. מיר האָט זיך געדאכט, אז איך טראָג אין זיך אן  
אייגענעם הימל, א באהאלטענעם פאר זיך אליין. און איך דארף נאָר א  
קוק טאָן אין אים, ווי אויף דער נשמה ווערט ווארעמער און  
טרויעריקער.

ווארעמער און טרויעריקער אין איין צייט.

און איך דאַנק דעם גורל, וואָס האָט אין יאָרן, יאָרן ארום, ווי  
אויסגעשווומענע פון מייַן אמאָל, מיך געבראכט אויף א באגעגעניש  
מיט נייַן פריער יוגנט, מיט מייַן בראשית אין דער יידישער ליטעראטור.

## רות

## .1

געדענקסט יענעם גרימיק קאלטן ווינטער־טאָג, זאָלושקא?

געווען א טאָג אזא, מיט ווייסע נידעריקע וואַלקנס, וואָס זענען, וו גינאנטישע ווייסע פייגל, געהאנגען איבער דער האלב־דאָרפישער גאס. א ברייטע אלטע רוסישער גאס מיט צוויי רייען נידעריקע הייזער און געפארבטע הילצערנע פלויטן, איבער וועלכע ס'האַבן אריבערגעקוקט פארשטארטע געפרוירענע פענצטער, ארומגעצוימטע מיט געשניצטע לייסטן, ווי דיך געפלאַכטענע קרוזשעווע.

דער פינקלענדיקער שניי האָט זיך געקרישט פון קעלט, שווער געסקריפעט אונטער פארהוילענע טריט, און שווארצע קראָען האָבן זיך געוויגט אויף פארקריפלטע, נאקעטע צווייגן.

די באטאָגיקע קלאנגען זענען געווען געהעמטע, איינגעהאלטענע, גלייך דער פראָסט וואַלט פארקאָועט דעם רוש פון גאס און מענטש און געדעמערט מיט א בלוילעכער אומעטיקער שטימונג.

די שטימונג פון א קאלטן ווינטער־טאָג.

איך בין געשטאנען מיטן פנים צום פארשנייטן דרויסן און דורך אן אויסגעהויכט שטיקל שויב צוגעזען, ווי אויף יענער זייט פענצטער האָט דער ווינט, דער אלמעכטיקער ווינט, זיך געוואָרפן אויף א יונגער בעריאָזקע, געוואַלט מיט כוח זי ארויסרייסן. זענען אָבער אירע וואַרצלען געווען פעסט פארפענטעט אין דער ערד, האָט זי זיך געאמפערט, געראנגלט, און דער ווינט האָט מיט רוגזע זי געשמיסן, נאָר בייקומען נישט געקאָנט.

א יונג ביימעלע און א מעכטיקער ווינט...

זי האָט מיט עפעס א פארבענקטן קרעכץ געשטרעקט פאָרויס:

אירע נאקעטע צווייגן, פונקט זי וואָלט געבעטן הילף, און אזא טרויער  
האַט געיאָגט פון איר געראנגל.  
און דער פראַסט האָט געצייכנט אויף די שויבן פאנטאסטישע  
אוזאַרן.

אין שטוב איז געווען ווארעם.

א גאנצן טאָג האָט מען געהייצט דעם גרויסן רוסישן אויוון. איך  
האָב אָבער נישט געפילט די ווארעמקייט. מיך האָט געגליווערט א  
רויע, שניידנדיקע קעלט, געפרירט דאָס הארץ, גלייך מען וואָלט מיר  
אריינגעלייגט א שטיק אייז אין דער ברוסט, עס האָט זיך געדאכט, אז  
דאָס האָט דער דרויסנדיקער ווינט זיך מיט געוואלד אריינגעריסן און,  
ווי א בייזע קללה, ארויסגעהוילט פון א שווארצן טעלער אויף דער  
וואנט, ווי פון א שווארץ אויפגעריסן מויל:

— מערדער אין ווייסע כאלאטן!

ווי איבער יעדער מאָס פון מענטשלעכן געהער, האָבן א שניט  
געטאָן די ווערטער, זיך אריינגעגאָסן אין דער פארדריקטער שטילקייט  
מיט א בלייערנער שווער-קראפט, און יעדעס וואָרט האָט גלייך אָן אן  
אָפהאלט צוגעשלאָגן צו דעם לויף פון בלוט אין הארצן:  
— זיי האָבן פארסמט אונדזערע בעסטע מענטשן...

קלאָר און דייטלעך האָט פונעם רעפראָדוקטאָר זיך ווילד א טראָג  
געטאָן א רשימה פון אָנגעזעענע יידישע דאָקטוירים. געטריפט מיט  
גיפט דער אוראלטער, פון טויזנטער יאָרן געכאָוועטער שקר-בלבול,  
מיט וועלכן ס'האָט נישט איינמאָל שוין זיך באנוצט די אכזריותדיקע  
וועלט. און די ווילדע רכילות האָבן אריינגעדונגען נישט נאָר אין די  
אויערן, נאָר אויך אין מאַרד, אין בלוט, זיך אָפגערופן אין הארצן מיט  
גרויל און שוידער, דורכגעצוקט ביז די נעגל פון די פיס-פינגער און  
אריינגעיאָגט אין די אויערן א וויסטע, בלאַנדזשענדיקע שרעק.  
און ערגעץ אויף א באַרסטאציע, אויף א זייטיקער פלאטפארמע,  
זענען, ווי צוגעפרוידענע צו די רעלסן, געשטאנען ליידיקע  
לאסט-וואַגאָנען און געווארט אויף מענטשלעכע לעבנס. געווארט אויף  
אוועקפירן זיי ווייט, ווייט...

איך האָב אויך זיך געגרייט אין וועג אריין.

איך האָב געזען פאר זיך א לאנגן וועג. לאנג, ווי דאָס לעבן, און  
שווער, ווי דאָס לעבן... און פארשטאנען, אז מײַן גורל איז געהתמעט.  
אז די טויערן פון אלע זיבן הימלען זענען פאר מיר פארשלאָסן און קיין  
גאָט, צו וועמען זיך ווענדן, האָב איך נישט מער.

זיכער בין איך געווען עלטער פון מײַנע אייגענע פינף און צוואנציק  
יאָר. אין מײַן בלוט האָבן געלעבט דורות גערודפטע, פארוואַגלטע,

געטריבענע פון אַרט צו אַרט.  
 איך האָב אויך זיך געגרייט אין וועג אריין...  
 מיר איז פאַרגעשטאנען א פּינלעכע צעשיידונג. און איך האָב  
 געטראכט פון איר מיט א באהאלטענער שרעק.  
 דער וואנט־זייגער האָט זיך צעקלונגען, א קליין בלוי־געפארבט  
 שטיבעלע מיט צוויי שווערע אייזערנע געוויכטן אויף צוויי קייטן, ווי זיי  
 וואַלטן געשלעפט די צייט אראָפּ, אראָפּ...  
 דער זייגער האָט געמאַסטן דעם שאַרף פון טרויער, געוויזן די שעה  
 פון ליבע און די שעה פון צעשיידונג.  
 די שעה האָט געשלאָגן...

## 2

... זאָלושקא, דו האָסט א צייט לאַנג אזוי ברייטהארציק געטיילט  
 מיט מיר דעם לעצטן ביסן ברויט. אַן מורא פאר דער געפאר, וועלכע  
 איך האָב מיט זיך געטראָגן, מיך באגלייט אויף אלע מיינע עלנטע  
 וואַגלענישן, באלויכטן, ווי מיט א פּישוף־ליכט, דעם וועג פון מיין  
 לעבן. מיר איז שווער געווען אפילו צו גלייבן, אז אין דער וועלט פון  
 פּיער און טויט איז פאראן פאר מיר א פּרידלעך ווינקעלע.  
 איך האָב דיך גערופן זאָלושקא... לויט יענעם באלויכטן  
 צויבער־מעשהלע. און אין פולן בלי פון דיין יונגער שיינהייט ביסטו  
 געווען ווי אויסגעוועבט פון עפעס אן אומבאגרייפ־לעכער, רירנדיקער  
 צארטקייט.  
 מיר זענען ביידע יונג געווען. ביידע פארליבט איינער אין דעם  
 אנדערן. און די ליבע אונדזערע האָט געשוועבט איבער אונדז און זיך  
 איבערגעגאַסן פון אייביקייט אין אייביקייט...

איך האָב געוואוסט, אז מיט מיין אוועקגיין וועלן אַנדוקן סעג און  
 נעכט, דורך וועלכע ס'וועט טריפן בענקשאפט און טרויער, נאָר די זאָרג  
 פאר דיין לעבן האָט אלץ פארשאַטנט.  
 זי איז געשטאנען, די האָר פאנאנדערגעלאָזט איבער אירע שמאַלע  
 פלייצעס, דאָס פנים איינגעגראָבן אין אירע הענט, ווי אמאָל מיין  
 מאמע ביי ליכט־בענטשן, און שטיל געוויינט. אָבער די ציטערנדיקע,  
 הייזער־קלעכע שטילקייט איז שרעקלעכער געווען פון א הילכיקן  
 געיאָמער.

— וויין נישט, זאָלושקא... מען דארף נישט!  
 איך האָב געפילט, ווי עס ווערט מיר ענג אין דער ברוסט. נאָר איך

האַב מיט גאַרנישט געוואַלט ארויסווייזן מיין גערירטקייט. נישט ארויסווייזן, ווי טיף אירע טרערן, לגבי וועלכע איך בין געווען אינגאנצן מאכטלאָז, האָבן געקלעמט ביים הארצן. עס האָט מיך ווידער ארומגענומען יענע ביטערע פארצווייפלונג, וואָס האָט מיך געמאטערט אזוי לאנג, ביז איך האָב געפונען אן אַנשפאר און א טרייסט אין אַט דער שטוב, מיט וועלכער איך מוז זיך אַיצט שיידן. און בילדער, איינס שרעקלעכער פונעם צווייטן, האָבן געצונדן מיין מוח, ארויסגעשריגן פון מיין נשמה מיטן געשריי פון צעריסענע גורלות. און אינמיטן פון אַט דעם גורל – איך מיט מיין אומגליקלעכער ליבע, מיט מיין מאָרגן...

זי האָט שטיל געוויינט, און אלע פיר ווינקעלעך זענען פול געווען מיטן טרויער פון איר געוויין.

פלוצעם האָט זי, ווי א דערשראָקענעד פויגל, זיך אָפגעריסן פונעם אָרט, זיך דערנענטערט צו מיר. זי איז געווען בלייך, אויפגערגט, מיט א מאַדנעם גלי אין אירע אויגן, און, צוקנדיק מיט אלע מוסקולן פון איר פארוויינט פנים, האָט זי, ווי אין עפעס א הייליקער עקסטאטישקייט, א זאָג געטאַן:

– איך גיי מיט דיר... דיין וועג איז מיין וועג... דיין גורל איז מיין גורל...

פאראן ווערטער זייער וואַגיקע.

נאָר זי האָט די ווערטער ארויסגעבראכט מיט אזא הייסן אַטעם, מיט אזויפיל אָפענער אנטשלאַסנקייט, אז איך בין אויף א ווילע געבליבן ווי געפלעפט. אפשר האָב איך זי ריכטיק ניט פארשטאנען? אפשר האָט זי געזאָגט עפעס אנדערש, אויף אן אנדערער שפראך? אָבער איך האָב פאָרט געהערט.

איך האָב נישט געוואוסט, וואָס איך דארף טאָן, פדי צו לעשן דעם ברענענדיקן ווייטיק פון אירע ווערטער. מיט עפעס א ווילדן אומרז האָב איך זי ארומגעכאפט, אויפגעהויבן איבער זיך, און זי האָט געקוקט אויף מיר פון אויבן אראָפּ, ווי ס'קיקט א בויס, וואָס פאררייסט זיין קרוין צו די הימלען. און איך האָב איר אָפענעם בליק נישט געקאָנט אריבערטראָגן.

מיטאמאָל איז אלץ פארשוונדן – דער שווארצער טעלער אויף דער וואנט מיט זיין קללה און סם. דער זייגער, וואָס האָט געוויזן די שעה פון צעשיידונג. אזוי ווערן אינעם אויסברוך פונעם בליץ פארלאָשן אלע אנדערע פייערן. געבליבן איז בלויז איר פנים מיט די אויגן, וואָס האָבן מער נישט געוויינט. אין זיי איז מער גאַרנישט געווען, אויסער א מעכטיקן פארלאנג.

— איך גיי מיט דיר...

און איך בין נישט אימטטאנד געווען זיך אקעגנשטעלן אָט דעם פארלאנג. און אויך נישט געוואוסט, צי דארף איך זיך אקעגנשטעלן. איך האָב מיט אַן אינערלעכן ציטער ארויפגעלייגט מיינע ביידע הענט אויף איר קאָפּ, ווי מײַן טאטע פלעגט עס טאָן יעדן ערב־יום־כיפור, און זי האָט געענטפערט מיט אַן איינזאמען פארשפעטיקטן שמייכל.

נאָר אָנשטאַט זי צו בענטשן, האָב איך געפרוּווט איר דערקלערן, אז זי האַנדלט צו אַייליק, נישט גענוג באַטראַכט.

— דו ביסט נישט קיין ייִדישקע... דיר דראָט קיין שום געפאר נישט... יעדנפאלס נישט אזעלכע, ווי מיר...

פאראן ווערטער זייער וואַגיקע.

נאָר פארוואָס האָבן אירע שוואַרצאפלען א שפּריץ געטאָן מיט אזעלכע גרינע און געלע פּייערלעך?

איך האָב דערפילט, אז נישט דאָס האָב איך באַדארפט זאָגן, נישט אזוי... דערפילט, ווי עס לויפן צו גיך מיינע געדאנקען, שטויסן זיך אָן איינער אין צווייטן און צעפאלן, צעפאלן.

וואָס האָט זי געשטויסן צו אזא שריט? וועלכער רוח האָט איר באפוילן איַנשטעלן דאָס לעבן?

און זי איז נאָך קיין גאַנצע צוואַנציק נישט אלט געווען. געשטאַמט פון אַן אלטער רוסישער היים, וואָס פריער כמעט נישט באַטרעטן געוואָרן פון אזעלכן, ווי איך... אירע גלאַטיק פאַרקעמטע קויל־שוואַרצע האָר און פונקט אזעלכע שוואַרצע שייך־געפאַרמטע ברעמען, צונויפגערוקט איבער עטוואָס געשליצטע אויגן, האָבן פאַרהיט סימנים פון א מאַנגאַליש־רוסישער געמישטקײַט.

... זאָלשקאַ טייערע! ביז איצט נאָך מאַטערט מיך דער סוד פון דיַן איידעלער, קרישטאָל־ריינער נשמה, וואָס האָט אזוי גרויסציגיק זיך אַנטפלעקט איניינעם מיט דיַן ליבע.

פאר די אויגן נעמט זיך דרייען א גאַנצער קאַרוועל פון פאַרביקע זעונגען, און איך פלאַנטער פון אָט די זעונגען צאַפלט א מעכטיקע טויזנטשטימיקע פרייד.

זי געבענטשט, זאָלשקאַ,

זי טויזנט מאל געבענטשט!

פאר דער שטילער, געוואַגטער ליבע דיַנער,

איך א ציַט,

וען מיר האָט געפעלט אן אַקסל

דעם קאָפּ אַנצושפּאַרן...



מיר קומט אויפן זיכרון דאָס אלטע הויז אין דער אלטער רוסישער פּאַרשטאָט, מיט די געשניצטע פענצטער־ראמען, די סקר־פענדיקע קאליטיקע, וואָס האָט אָפט אזוי געשראַקן, און די ווייסע בעריאַזקע...

מיטאמאָל האָבן אירע שוואַרצאפּלען זיך אויסגעלאָשן, און זי האָט ווידער זיך צעוויינט, נאָר שוין געוויינט, ווי א באַעוולט קינד, מיט אַ כליפּעריי. אירע שמאַלע פלייצעס האָבן זיך פאַרשפּיצט, און זי האָט אומעטיק און צאַרט געבעטן:

— שליס אויס די ראדיאָ!

און עס זיינען געפאלן צוויי גרויסע בלוטיקע טרערן, ווי צוויי רובינען רייטע.

דער שוואַרצער טעלער האָט מיט א געשפּאַלטן וואָרט פאַרשטומט געוואָרן. מיר האָבן אויך געשוויגן. א שווייגעניש, וואָס טאָר נישט פאַרלעצט ווערן. און איך האָב שווייגנדיק געקוקט אויף איר איידל פנים, ווי איך וואָלט עס צום ערשטן מאל געזען. געקוקט אין אירע גוטע פאַרוויינטע אויגן. זיי האָבן געפּינקלט, ווי שפּליטער פון צעבראַכענע שטערן. און זי האָט מיר אויסגעזען ווי פון א ווייטער עפּאַכע, וואָס איז שוין לאנג פאַרשוונדן, נאָר פון וועלכער עס וויינט נאָך א פאַרשטיקטער עכאָ... און איך האָב געטראכט, אז מיט אַט אַזעלכע טרערן וועט מען אמאָל, ווי מיט בריליאַנטן, אויסזעצן א לויבגעזאַנג פאַר אלע יענע רוסישע טעכטער, וועלכע האָבן איינגעשטעלט א לעבן פאַר א לעבן...

איך האָב טיף פאַרמאכט די אויגן, זיי אראָפּגעלאָזט אין מיין נשמה, ווי א דורשטיקער לאָזט מיט ציטערנדיקע הענט אראָפּ אין ברונעם דעם ליידיקן עמער, און אזוי, מיט פאַרמאכטע אויגן, זי ארומגענומען, געטוליעט אין מיין אַרעמס. איך האָב געפּילט די וואַרעמקייט פון איר קערפּער, וואָס האָט געשטראָמט פונעם קלאַפּנדיקן האַרץ ארויס. און איך האָב, ווי פאַר א קינד, איר גענומען דערציילן אן אלט מעשהלע פון טויזנטער יאָרן צוריק. א מעשהלע פון א יונגער פרוי מיטן נאָמען רות, א טאָכטער פון א מאָבישן שבט, וועלכע האָט אין אַנדערע אומשטענדן מיט דער זעלבער אַנטשלאָסנקייט געזאָגט:

— כי אל אשר תלכי אלך...

ס'איז געווען גוט און אומעטיק.

איך האָב דאָרשטיק געשלונגען אַט די פּלוצעמדיקע, אומבאַגרייפּלעכע פרייד און נישט געוואָלט אפילו וויסן, אויף וואָס פאַר א געפאַר מיר ביידע זענען אויסגעשטעלט...

אומבאַמערקט איז צוגעפאלן דער פאַרנאכט. א טונקל־בלויער

ווינטערדיקער ביך־השמשות, ווען פארבענקטע מענטשן בענקען נאָך  
שטארקער און טיפער...

## 3

... זאָלשקא, מיין יונגע ריינע ליבע!

קאָן זיין, אז דו האָסט שוין אָנגעווירן דעם רייץ און חן פון דיין  
אמאָליקער שיינקייט. דאָס לעבן טוט זיך זייןס... נאָר אין מייןע  
חלומות וועסטו נאָך לאנג ארויסשווימען פון דער פארגאנגענהייט  
פונקט אזא יונגע, פונקט אזא איידעלע, ווי אין יענע ווייטע פינצטערע  
יאָרן...

## בענקשאפט

אין יענעם פרילינג האָט ווילד געבליט דער מיי.  
 באזונדערס אין די נעכט האָט דער פלידער<sup>1</sup> געאַטעמט שאַרף און  
 זיס, און דעם פרישן טוי אויף די זאפטיקע צווייגן האָט באגאַסן א  
 צארטער, זילבערנער לבנה־שיין.

ס'האָט זיך אָפגעשטעלט דער בלוטיקער געראנגל פון מענטש מיט  
 מענטש, פון פּאָלק קעגן פּאָלק. די "נאַציאָן פּאָן דיכטער אונד  
 דענקער", וואָס האָט צוגעשטייערט פּאַרם און פאַרב דער  
 אייראָפּעיִשער ציוויליזאַציע און גאַנצע לענדער פאַרטרונקען אין בלוט,  
 האָט פאַר דער וועלט געקניט, א באזיגטע אין שטויב פון איר אייגענער  
 מפּלה.

פון פאַרוויסטע ווייטן האָבן וועגן גענומען פירן אויף צוריק דורך  
 הרובע שטעט, דורך דערפער, ארומגעביסענע פון שרפות, און מענטשן  
 הפקדע, אָפּגעראטעוועטע פון טויט, האָבן ארומגעבלאַנקעט, ווי שאַף  
 אין א פייער. רעלסן זענען אויך געלאָפן אויף צוריק, און איבערפולטע  
 באנען מיט יובלדיקע שלאכטלייט, באגלייטע פון נצחון־פיייערן אויפן  
 הימל, האָבן געאיילט צו זייערע פאַרבענקטע היימען, באהויכטע פון  
 מענטשלעכער ווארעמקייט.

נישט אלע האָבן זיך אומגעקערט!

קברים זענען געבליבן צעזייטע איבער אונדזער אלטן קאַנטינענט.  
 הונדערטער קברים מיט נעמען, פון קיינעם ניט פאַרשריבענע.  
 און איבער דער וועלט איז געשטאַנען א גרויסע, ליכטיקע  
 דויקייט...

<sup>1</sup> בעז (דיאל.).

די צײַט לויפט, פארוואנדלט מעת־לעתן אין וואָכן, חדשים.  
שוין ווידער האלבע נאכט...

א ווארעמע דרומדיקע נאכט, אויסגעשטערנט און דורכיכטיק, ווי א  
שלייער, און ארום אזא לײַכטע, בלויע שטילקײַט מיט צעבליטע  
דרימלענדיקע ביימער און אומרויקע חלומות.

ערגעץ נישט ווייט האָט א באַרגטייך איבערגעגאַסן זײַנע וואסערן,  
גלייך ער וואָלט אָפּגעוואשן די מידקײַט און דעם טרויער אויפן פנים  
פון קרומע שלאָפנדיקע געסלעך מיט פארהאקטע טיר־און־טויער, און  
אין זײַן רוש האָט זיך געפלאָנטערט א פארהלשט סקרופען פון א דיל,  
ווי עמעצער וואָלט געכליפעט אין שלאָף, און שווערע באַרוועסע טריט  
האַבן זיך איבערגערופן מיטן יאָמער פון א שוואך ווייבעריש קול:

— וואָס מאַטערסטו זיך אזוי, בעריש?.. מיר זענען נישט די  
איינציקע... צי אפשר מיינסטו, חלילה, אז מײַן האַרץ איז פון שטייך?  
דאָס קול האָט פארטיידיקט די רעכט אויף א הייליקן אמת, גרויס  
און פאַרכטיק, ווי א גלויבן. און בערל דער סטאַליער פונעם  
ציגײַנערשער הינטערגעסל האָט נישט געוואָסט, וואָס צו ענטפערן. ער  
האַט געשוויגן, און די נאכט האָט אויך געשוויגן א מוראדיק שוויגן,  
וואָס האָט דערמאַנט א פארשטומט געשריי...

די צײַט לויפט.

און בײַ בערל דעם סטאַליער האָט זי צוגענומען דעם שלאָף. אין  
האלבער נאכט האָבן קאַשמארן אים געוועקט, ווי עמעצער וואָלט אים  
געטאַרעט:

— הערסט נישט... מײַסט די טיר...

ער האָט זיך אויפגעכאַפט מיט א טומל אין קאַפּ. אים האָט אויף א  
רגע זיך אויסגעוויזן, אז מען זוכט טאַקע די טיר און אין דער שטילקײַט  
הערן זיך מענטשלעכע טריט. יעדער שאַרף האָט ארויסגערופן א  
געשפאַנטע פאַרשפיצטקײַט פון זײַן געהער און אָנגעפילט זײַן האַרץ  
מיט יענעם אייביקן אומרו פון נאכט און פינצטערניש.

די טונקעלע ווענט האָבן זיך ווי צונויפגערוקט, ענג געמאַכט דעם  
אַטעם, און אין זײַן פאַרשלאָפענעם מוח האָבן מיט א מאַדנער  
פארטראַגנקײַט זיך געפלאָנטערט לשון־קדוש־ווערטער, געירשנטע פון  
זײַן טאַטן, א ייד מיט א פארדעכטיק הוסטל אינעם דארן ברוסטקאַסטן  
און א פיבערדיקן גלאַנץ אין די אויגן. ער האָט מורא געהאַט פאר דער  
עלטער און איז אוועק פון דער וועלט מיט יאָרן. די ווערטער אָבער  
זײַנען געבליבן פאַרקריצטע אין בערלס זכרון, און איצט פלוצעם

אויפגעוואכט ווי א בלינדער כוח.

אל תשליכנו לעת זקנה...

נאָר בערל האָט נישט געטראכט פון זײַן עלטער. ער איז געווען קרעפטיק, קוים די פופציק אריבערגעשפאנט. אים האָט עפעס א נאָגנדיקע בענקשאפט עקשנותדיק געפײַניקט, געוועקט פון שלאָף, און א באַרוועסער האָט ער אויסגעשפאנט די קילקײט פונעם דיל, שארנדיק אין דער פינצטער מיט אומרויקע בליקן, גלײַך ער וואָלט עמעצן געזוכט, וואָס האָט שוין לאנג באדארפט קומען און איז נאָך אלץ נישטאָ... אים האָט זיך אויסגעוויזן, אז זײַן ווייב טראָגט עפעס א מוראדיקן סוד אויף דער נשמה. אירע רייד זענען געווען, גלײַך א פארגליווערטע האנט וואָלט זיך אראַפגעלאָזט אין זײַן הארץ, ווי אין אן אָפענער קעשענע, און ארויסגעצויגן פון דאָרט אן אמת, צו וועלכן ער האָט נישט דערלאָזט, נאָר וועלכער האָט געלעבט אומאַפהענגיק פון אים, באהאלטן טיף אויפן סאמע דנאָ...

ניין, ס'קאָן נישט זײַן!

האָפענונג און גלויבן האָבן זיך אָבער אויסגעמישט מיט פארצווייפלונג, געוואָרן איינס. און ער האָט געטריבן אַנגעלאָפענע געדאנקען, ווי מען טרײַבט בײַסיקע פליגן.

... וואָלקנס שווימען איבערן הימל, גיסן זיך אָן מיט פארנאכט. ביימער סודען זיך אין דער שטיל, ווי פארליבטע. אָט וועט עפעס אן אומזעבארע האנט אראַפשלעפן אין די מערבדיקע אָפגרונטן די לעצטע זונען־שטראַלן. דער טאָג וועט אויסגעלאָשן ווערן, און ס'וועט א פרידלעכער אָוונט באהערשן די וועלט.

פלוצעם צינדן זיך אָן די וואָלקנס, נעמען קײקלען אַנגעגליטע דונערן. הימל און ערד ווערן אויפגעריסן. א שטיק פײַער טוט א בלענד פאר די אויגן.

— הוראאא!

שאַטנס לויפן מיט א טויבן געבריל דעם פײַער אקעגן, בליצן און דונערן יאָגן מיט זײ.

— טאָטעע!

עמעצער פאלט צו דער ערד, ווי אין די אַרעמס פון א מאמען, אין די זעלבע ביימער, נאָר שוין מיט פארשרפעטע צווייגן, ווי מיט אויסגעשטרעקטע הענט, דיריגירן א משוגענעם טאנץ פון רויע און געלע פײַערצונגען. דערנאָך ווערט שטיל, גלײַך די נאכט וואָלט אין א מינוט שווייגן באערט דעם אַנדענק פון די געפאלענע...

ניין, זײַן זון איז נישט אומגעקומען!

פשוט קאָשמארן מוטשען דעם צעגליטן מוח, ווען דער שלאָף גײט

דרימלען איינער אליין.

... זײַן זון האָט ליב געהאט שניצערײַ. א הארט שײַטל האָלץ האָט אין זײַנע הענט באקומען לעבן. ער האָט געטרוימט וועגן א קונסטשול, פון אויסשפילן אויף האָלץ דעם חלום פון זײַן פאנטאזיע און די ווארעמקײט פון זײַן הארץ. איצט איז ער טויט, און די הענט וועלן מער נישט אויסשניצן קיין פיגורלעך, וואָס וועלן אויסזען ווי לעבעדיקע. און הענט זענען געווען בײַ אים אזעלכע צערטלעך־ווייסע, מיט איידעלע לאנגע פינגער. איצט איז ער געפאלן, און די הענט וועלן מער נישט ווייסלען זיך אין דער פינצטער, דערמאָנענדיק קאיאַר.  
ס'קאָן נישט זײַן!

נאָר פארוואָס האָט ער פלוצעם זיך דערמאָנט די ערשטע וועלט־מלחמה? ער איז דעמלט שוין געווען א סטאַליער־געזעלן, דער איינציקער פארדינער אין שטוב, און די מאמע זײַנע, א קליינע, איינגעשרומפענע אלמנה מיט אויסגעלאָשענע אויגן, האָט לאנג באוויינט דעם אומקום פון זײַן עלטערן ברודער, וואָס האָט פארלייגט דאָס געביין ערגעץ־וווּ הינטער סטרי... און שלינגענדיק די טרערן, געטענהט:

— וווּ איז עס געהערט געוואָרן, אז מאמעס זאָלן קינדער באוויינען?..

און ווען זי האָט מיט דער צײַט אויסגעוויינט אלע אירע טרערן און ס'האָט זיך געדאכט, אז זי הייבט ביסלעכווייז אַן פארגעסן, פלעגט זי אָפט שבת פארנאכט, א באפרייטע פון וואָכעדיקע זאָרגן, זיצן אין האלבפינצטערן אלקערל, אונטערברומען א לידל, מיט וועלכן מען האָט א צײַט מיט יאָרן קינדער איינגעשלעפערט:

אויף די גרינע פעלדער, וועלדער  
ליגט מיט קוילן באדעקט א זעלנער,  
ווי, ווי...

און יעדן קופלעט האָט זי באגלייט מיט א שווערן צעצויגענעם קרעכץ, גלייך מען וואָלט פון איר פאסן געשניטן. זי האָט מער נישט געוויינט, נאָר מיט עפעס א קלאַגניגן גענומען זאָגן "גאָט פון אברהם".

ניין, זײַן זון לעבט...

אין טישקעסטל איז געלעגן א געדיכט באשריבן בייגעלע פאפיר, צונויפגעלייגט אין א דרייעק. דאָס לעצטע בריוועלע, דער לעצטער לעבנסצייכן:

פאר ג'יך זייט נישט באזארגט. איך בין געזונט... דורכן בינאקל  
זעט מען שוין בערלין... נאך א ביסעלע, און איך וועל זיין מיט אײך...  
פון יעדער שורה האָט געברענט דער דורשט נאָך לעבן, וועלכן ער  
האָט געטראָגן דורך אלע געפארן, געבושעוועט מיט א העלן פלאם, און  
ס'האָט געציטערט אין די ווערטער דאָס אומבאגרענעצטע גליק פון  
המשך, פון ווייטערדיקן לעבן.  
און פון יענער זייט פענצטער האָט אריינגעאַטעמט דער שמייכל  
פון א יונגן פּרילינג.

\* \* \*

בערל האָט געקוקט אויפן טישקעסטל: וואָס באדייט לעבן אָן  
המשך? א פארטריקנטער בוים אינמיטן פעלד, א טײך, וועמענס  
וואסערן ס'האָט אויסגעטרונקען די זון...  
אל תשליכנו לעת זקנה...

— בעריש, וואָלסט זיך כאַטש צוגעלייגט א ביסל... ס'הייבט שוין  
באלד אָן טאָגן!

בערל, וואָס איז שוין דורכגעגאנגען דעם וועג פון בלוט און פייער,  
איז אין דער טיפעניש פון זיין נשמה געווען ווי אן איינזאם, באעוולט  
קינד און געהאט דאָס געפיל, ווי מען וואָלט געהרגעט אים אליין, זיין  
אייגן, אייגן לייב און לעבן...

— יא, מ'דארף זיך טאקע צולייגן, מאָרגן איז א גרויסער  
ארבעטסטאָג!

ער האָט געקוקט אויפן טישקעסטל, ווי אויף זיין אייגענעם זון, און  
די אויגן זענען צוגעפאלן אין א לייכטן דרימל.

... א סאָלדאטישער גערודער אויף עפעס א ווייטער באנסטאציע,  
און בערל דערזעט פלוצעם זיין זון. א ינגל נאָך, כמעט א קינד, אין א  
גרויסן, אומגעלומפערטן שינעל ביז דער ערד. אויפן פנים, אויף די  
הענט צייכנס פון הונגער, פון שווערער ארבעט.

זעט אויס, נאָרוואָס פון געפאנגענשאפט אנטרונען!

ער גייט, ווי אין שלאָף, און די אויגן זוכן דעם וואגאָן, וואָס דארף  
אים ברענגען אהיים. ער שפרינגט אַמליק ארויף אויף די טרעפ, און  
דער צוג ריזט. אומזויק קלאפן די רעדער, ווי די בענקשאפט אין  
בערלס הארץ. דער צוג טראָגט זיך איבער ווייטע און נאָענטע רחבותן,  
און ביים זון פינקלט אין די אויגן אזא פריידיק, שטיפערש פּייערל:

— איך לעב... איך פאָר אהיים!

בערל איילט צום וואָקזאל, פלאַנטערט זיך צווישן הינטערגעסלעך,

ביז ער קומט ארויס אויף דער צענטראלער גאס, ווו דאָס לעבן טומלט, שרייט אויף יעדן טראָט. ער פארקערעוועט צום סקווער, כאפט א פארבייליפיקן קוק אויפן דענקמאַל, וואָס שטייט אינמיטן מארק, גלייך אויסגעוואַקסן צווישן בלומען. ער באַמערקט אן אלטיטשקע, אין שוואַרצן אָנגעטאָן, ווי אן אָפגעלאָשענע האַלאָועשקע. זי שטייט מיט אן אראָפגעלאָזטן קאָפּ, ווי זי וואַלט געזוכט אן אָרט אויף א קבר פאר איר אייגן געבייט. און בערלען דאכט זיך, ווי ער הערט זי רעדן:

— מיר איז אזוי אומעטיק אָן דיר, זון מיינער!

דער אָפגלאַנץ פון שקיעה ברענט געשפענסטיק אויף איר שוואַרצן שאלעכל, אריבערגעוואָרפן איבערן קאָפּ, און א ווינטל שפילט מיט עטלעכע ארויסשטארצנדיקע האָר. זי הייבט אויף א פאָר פארוויינטע אויגן, פול מיט מוטערלעכער זאָרג, און אירע טרוקענע ליפן קוים וואָס באוועגן זיך:

— ס'איז דיר נישט קאלט ביינאכט אין א הוילער גימנאסטאָרקע?  
און דער סאָלדאט אויפן שטיינערדיקן מאָנומענט שמייכלט:

— ניין, מאמע, מיר איז קיינמאַל נישט קאלט...

זיינע פארשטיינערטע בליקן שטראלן מיט ווארעמקייט:

— ווי גערן וואַלט איך דיך, מאמעני, צוגעטוליעט צו מיין האַרץ... מיינע הענט אָבער זענען אָנגעטאָן אין גראַניט...

די אלטיטשקע וויל נאָך עפעס זאָגן, נאָר איר קול רייסט איבער א פארשטיקט געוויין, און זי טראָגט טרויער אויף איר סיף גערונצלט פנים, ווי מען טראָגט א שוואַרצן שלייער.

בערלען קלאפט דאָס האַרץ פאר מורא צו פארשפעטיקן. ער פארגיכערט דעם גאנג און לויפט נאָך דאָס הווען פון א געדיכטער נעץ טעלעפאָן דראָטן, ווי זיי וואַלטן אים אונטערגעטריבן:  
— גיכער, בערל...

איבערן פּעראָן שפּאַצירן מענטשן. זיי זעען אויס אָפגעפּרישטע, באַנייטע. פון אלעמענס פנימער פרייד פון באַגעגענען, אָנקומען. בערל שטייט אין א זייט; ער וויל קיינעם נישט אָנהענגען זיין שטימונג. און א פארקלעמט ווארטן האמעוועט די מינוטן. ער נעמט ארויס פון קעשענע א פעקל פאפיראַסן, פארוויכערט און ווארפט ווייט אוועק דאָס ברענענדיקע שוועבעלע. דורכן מויל, דורך די נאָזלעכער ווירבלען זיך געדיכטע קנוילן רויך, און דער דימיון מאַלט דערוויייל די באַגעגעניש מיטן זון.

... אַט שטייגט דער זון אויס פון א וואַגאָן, גייט אים אַקעגן. ער איז אויסגעוואַקסן, מענלעכער געוואָרן. די שינעל איז גאָר נישט אזוי אומגעלומפערט לאַנג. נאָר זיין פנים איז בלייך און טונקל פון דעם



ערשטן אָנגעוואַקסענעם בערדל.

פֿון יענער זײַט וואַקזאל פֿארטראַגט א ווינטל דעם צווייט פֿון די  
ביימער. דער ווייסער פֿלידער באדעקט דעם זונס קאַפּ, און בערלען  
דאכט זיך, אז דאָס איז ער אזוי גרוי געוואָרן אין זײַן צוואנציקסטן  
פֿרילינג. זיי דערנענטערן זיך.

— טאָטע!

ער ווארפט זיך בערלען אויפן האלדז, און ביידע וויינען פֿון גליק.  
ניין, דער זון וויינט נישט. ער שטרעקט אים אויס א פעסטע,  
פארהארטעוועטע האנט, און בערל שטייט פאר אים מיט א  
נישט־אויסגעוויינטער טרער אין הארצן...

א שארפער פֿיף רייסט איבער זײַן געדאנק. דער צוג לויפט אָן מיט  
א שווער סאפען, און דאָס איינציקע אָנגעצונדענע אויג פֿונעם  
לאַקאָמאַטיוו ווינקט אים שעלמיש צו:  
— ווארטסט? נו ווארט, ווארט...

א מחנה קעפּ זענען געווענדט אין זײַן ריכטונג. אויגן זוכן אין די  
וואגאָן־פענצטער באקאנטע אויגן. מיט אן אייזערנעם געקלימפער  
שטעלט לאנגזאם דער צוג זיך אָפּ. די טירן עפענען זיך, און מענטשן  
שטייגן פֿאַרזיכטיק אויס.

עטלעכע רגעס — און דער צוג ווערט לידיק.

בערל ווארפט מיט א פארלוירענעם זשעסט אוועק דעם  
נישט־דעררויכערטן פאפיראַס, לאָזט ארויס דעם לעצטן רויך. ער טוט  
זיך א וויג אויף די פיסשפיצן, נישטערט מיט אויסגעלאָשענע בליקן אין  
דער לענג פֿונעם צוג. מענטשן ווערן ווינציקער, צעגייען ווי א חלום.  
און קיינער באמערקט נישט, אז צווישן זיי פעלט עמעצער, אז עמעצער  
איז נישט אָנגעקומען...

\* \* \*

אין יענעם פֿרילינג האָט ווילד געבליט דער מיין, און אויף דער  
וועלט איז געשטאנען א גרויסע, ליכטיקע רויקייט.

## מיין פארגעסן לידעלע

איך האָב געקענט אמאָל א לידעלע.

געווען איז עס, מסתמא, אין מיין ווייטער קינדהייט, ווייל איך געדענק נישט מער דעם ניגון, און די ווערטער האָב איך אויך פארגעסן. געווען איז עס אין א בוקאווינער שטעטעלע מיט אן אינגעשטעלטן ייִדישן לעבנסשטייגער, וואָס האָט טאָג-איין, טאָג-אויס זיך געפירט, ווי גאָט האָט געבאָטן. און עס האָט זיך געדאכט, אז אזוי וועט עס אייביק דויערן.

אָפט טוט מיר באנג מיין פארגעסן לידעלע.

וועגן וואָס איז עס געווען?

קאָן זײַן, עס האָט דערציילט פון מיין קליין אָרעם שטיבל ביים סאמע ברעג טײַך. אן איינזאם שטיבל בײַ אן איינזאמען ברעג, וווּ מיין וויגל איז געשטאנען און מיין מאמע האָט אין חלום געבראכט מיר "ראָזשינקעס מיט מאנדלען".

וויאזוי האָב איך דעמלט געקאָנט פארשטיין, אז דאָס האָט מיך גאָר

אן אנדערע וויג געוויגט - א גרויסע וויג.

עס האָט א ספלאוו געטראָגן מיין וויגל איינינעם מיט די בעבעכעס פון שטוב, און ס'האָבן געוויגט מיך די כוואליעס, געטריבן אלץ ווייטער און ווייטער פון די שרפות, וואָס האָבן געצונדן מיין היים אין דער ערשטער וועלט-מלחמה, געטראָגן מיך איבער וואסערן איינינעם מיט טעג און נעכט.

און געוויגט, געוויגט...

איך זכרון שווימט אויף עפעס נאָענטס, ליבלעכס. און די אויגן מיינען צו געפינען דאָס אלטע ליימיקע הייל מיט א גאנעקל אויף הינערשע פיסלעך, מיט א פענצטער און א טיר, דורכגעשניטן צום טײַך. אויף דער שוועל איז געזעסן מיין מאמע, געלאטעט דעם טאטנס אלס, פון שווייס דורכגעפרעסן העמד און געזונגען דערבײַ א לידעלע,

וואס האָט פארמאָגט אין זיך סײַ ייִדישן טרויער, סײַ אוקראַינישע רחבות.

איך גיי אראָפּ צום טײַך – צו מײַנע פארשווונדענע נעכטנס. בײַ די ברעגן איז זומער, און אין די ארומיקע וועלדער איז אויך זומער. איך הער דעם שטילן שאַרף פון גרעזער און דעם ווילדן רויש פון כוואליעס. פֿיאלקעס קוקן מיר נאָך מיט שעמעוודיקע בליקן, און דער ווינט טראָגט א מין מעלאָדישן קלאנג, גלייַך ער וויל העלפן מיר אין עפעס זיך דערמאָנען.

נאָר דער ניגון איז ווייט און אומקלאָר...  
צעזינגט זיך פלוצעם מײַן הארץ, ווי א פידל, קינדערלש־פארשעמט,  
און ס'וועבט מײַן געזאנג זיך אריין אינעם ניגון פונעם וויזט.  
איז דער זומער אָבער נישט אייביק!

דער הארבסט רוקט אָן מיט זוניקע זוימען, ווי א שטילע גסיסה.  
פֿיערדיקע און גאַלדענע ווונדן באדעקן די בערג און אונטער די  
צעצונדענע וואַלקנס פליען אָפּ די פייגל, די גרעזער ווערן קראַנק און  
ס'שטארבן די בלומען...

נעמט מיך ארום א בענקשאפט נאָך מײַן פארגעסן לידעלע!  
מ'זאָגט, אז צײַטן קערן זיך נישט אום, איז דאָך אין יאָרן ארום מײַן  
היים ווידער געשטאנען אין פלאמען, און איך בין, שוין א  
דערוואקסענער, ווידער געלאָפן פון מײַנע היימישע ברעגן. נאָר  
דאָסמאַל אָן מײַן מאמען, וואָס האָט מיך נאָר מיט א גלענדדיקן בליק  
פון צער באגלייט, גלייַך זי וואַלט פון זיך אָפגעריסן א שטיק הארץ און  
עס מיר נאָכגעשיקט. און איך בין אוועק, נישט אומקוקנדיק זיך אפילו.  
וואכט איצט אויף אין מיר איר בליק, איר ווייטיק!  
סארא פֿינפולער ס'האָט באדארפט צו זײַן דער ווייטיק אירער,  
אויב ער רופט זיך אין מיר אָפּ דורך צענדליקער יאָרן.  
און אפשר איז עס די פארשפעטיקטע בושה פון א פארזינדיקטן  
זון...

\* \* \*

איבערן טײַך הענגט א ברוינער פעלדן, ווי אָפגעברענט פון דער  
זון. ערטערווייזן שלענגלען זיך איבער אים טונקעלע שפאלטן, ווי עפעס  
א סודותפולע שריפט, גלייַך דער ווינט האָט אויסגעקריצט אויף זײַן  
שטיינערדיק לײַב עפעס א פארהוילענעם טרויער.  
מיט יאָרן, יאָרן צוריק האָט מען די סקאלע גערופן

פארשטיינערטע פריצה". און דערציילט האָט מען א מעשה וועגן א רייכער באראָנעסע, וואָס האָט אין צייטן פון פינצטערע גזירות אָן א פארוואָס געהייסן אויסשמייסן א יידן ביים ברעג פון טיך.

די פריצה האָט געוואָלט הערן זיין ווייגעשריי, לעשן מיט זיין ווייטיק די גלענדיקע שנאה, וואָס האָט אין איר געברענט. ווי א האַגל זענען שמיץ געפאלן אויף זיין לייב, אָבער דער ייד האָט נישט געשריגן, אפילו קיין קרעכץ נישט געטאָן, נאָר עפעס א פאָרכטיקער געברום האָט מיט א שטילן נאָגנדיקן פלאטער גערזלט אין זיין האַלדז.

דאָס האָט ער ווידוי געזאָגט. און וואָס ווייטער די בייטשן האָבן געשניטן זיין לייב, אלץ עקשנותדיקער איז געוואָרן זיין געברום. און ווען די בלוטיקע עקזעקוציע האָט זיך ענדלעך אָפגעשטעלט, האָט דער זקן מיט דער זילבער-ווייסער באָרד און צעממיתן גוף, וואָס האָט געפיבערט, זיך אויסגעגלייכט, און פון זיין פארבלוטיקטן מויל האָט זיך ארויסגעריסן א קללה:

— פארשטיינערט זאָלסטו ווערן!

לעגענדע און לעבן — א שנירל בלוטיק-רויטע קארעלן!

און די פארשטיינערטע פריצה" שטייט אזוי שוין הונדערטער יאָרן, ערטערווייז טונקלען זיך שלענגלענדיקע שפאלטן, ווי אָפענע נישט-פארהיילטע שראמען, וואָס דער ווינט האָט אויסגעקריצט אויף איר שטיינערנעם לייב.

איך קוק ארויף צו דער סקאלע, וווּ כ'האָב קינדווייז געשפילט זיך אין באהעלטעניש, און מיר דאכט, אז זי האָט מיטאמאָל זיך צעזונגען מיט א דינעם שטיינערדיקן קלאנג, ווי עמעצער וואָלט פון אונטערן שטיין א ניגון געצויגן און אים אָנגעפילט מיט לעבן...

שמעקט מיט גרעזער און בלומען דער ווינט  
איבער מײן טיך דעם לינדן,  
און פון דעם שטיינערנעם בארג די בענקשאפט רינט  
איבער טונקלע שפאלטן, ווי צעירדענע וונדן.  
זינגט אין מײן הארץ א ליד,  
דערמאָנט מײן קינדערישן אמאָל,  
צײט, ווי א סטרונע, אָן מײן געמיט  
און מיט בענקשאפט פארפלייצט דעם זוניקן טאָל...

פרווו איך נאָכאמאָל און נאָכאמאָל זיך דערמאָנען מײן פארגעסן  
לידעלע. וועגן וואָס איז עס פאָרט געווען?  
אפשר איז עס געווען דער ניגון פון יענעם יידן, וואָס האָט אין די

וּמֵעַרְדִּיקֶּע פֿרִיש־גֶּעבוֹרענע פֿארטאָגן, אָנגעטאָן אין טלית און תּפֿילין, געשטעלט זיך דאווענען, שווימענדיק אויף א ספּלאַוו, און בײַ דער זײַט איז געשטאנען דער יונגער, בלאַנדהאַריקער וואַסילע, שטיל געקערמעוועט, ווי ער וואַלט אָפּגעהיט דעם יִדְנֶס תּפֿילה־טאָן, און געקוקט מיט פֿארגאפּטע בליקן...

דער יִיד האָט איבער די צעשטאַכענע פינגער, ווי איבער ווונדן, געוויקלט די פֿארפּלאַנטערטע, קויטיקע ציצית, צוגעטראָגן די ארבע־כּנפות צו די טרוקענע ליפּן און, פֿארשטעלנדיק מיטן טלית די אויגן, אויסגערופּן דערהויבן און פֿרום, גלייַך די שכינה וואַלט אויף אים גערוט:

— שמע, ישראל!

איבער זײַן קאַפּ האָט געשײַנט דער מאָרגנרויט. און די בערג האָבן, ווי א מעכטיקער מנין, נאַכגעזאָגט:

— על... על... על... על...

און וואַסילע האָט א רגע אָפּגעלאָזט די קערמע, צונויפּגעלייגט די הענט, ווי ווילנדיק זיך צלמען. און א נידעריקע צעשטראלטע זון האָט קיל גערויטלט בייִדנס הארט־פֿארברוינטע פנימער, געקארבטע פון ווינטן און רעגנס.

\* \* \*

דורך אלע ייִדישע יאָרן, אין דער טיף פון די קארפּאטן, האָב איך אים באגעגנט, אָט דעם פרומען, אָרעמען האָרעפּאשניק. און בײַ זײַן זײַט איז, ווי א געטרייער שותף צו פֿרייַד און טרויער, תּמיד געשטאנען דער יונגער, בלאַנדהאַריקער וואַסילע...

צום לעצטן מאָל האָב איך דעם יִידן געזען לויפּן פון זײַן ברעגענדיקער היים, א פֿארפּלייצטע פון גזירות, הריגות און טרייבן טײַכן בלוט...

זײַן פנים איז געווען אש־גרוי, מיט גליענדיקע בליקן אין די אויגן. ער האָט, ווי א קינד, צוגעטוליעט צום הארצן, געטראָגן אײַנגעוויקלט אין זײַן אלטן טלית אן אָפּגעראטעוועטע ספּר־תּורה. געטראָגן עס אזוי, גלייַך ער וואַלט דערמיט געגאנגען הקפות... די לעצטע הקפה...

און די ליפּן האָבן שטיל געמורמלט:

— שמע, ישראל!

ער האָט די ווערטער ארויסגעבראכט מיט אזא צעווייטיקטן רוף, גלייַך ווי דורך זײַן הארץ זענען אדורך אלע שטורעמס פון ייִדישן צער, און דורך די אויגן — אלע ייִדישע טרערן...

און דער הימל איז געווען טויב און פארשלאָסן...

\* \* \*

... די טעג האָט מען ביי אונדז אין שטאַט צווישן אנדערע געמשפּט אויך עפעס א וואסילע, וואָס האָט געהאַלפּן אויסהרגענען א גאנץ דאָרף מיט ייִדן און העכער דרייסיק יאָר פראנק און פריי ארומגעגאנגען אויף גאַטס וועלט.

אפשר איז עס דער זעלבער וואסילע?

און ער בעט די ריכטער נעמען אין אכט: ער איז דעמלט קוים אכצן יאָר אלט געווען. איצט איז ער איבער פופציק. פארהאלט זיך וויק. ענטפערט אויסגערעכנט, ווי א גוט אָנגעסטרויעטער מעכאניק. נאָר אין זיינע קאלטע אויגן גליווערט א פארבליבענע אויף שטענדיק גזלנישע רציחה.

— פארוואָס האָט איר זויג־קינדער מיט די שטיוול דערוואָרגן?

— ווייל מיט די הענט דארף איך עסן!

דאָס בלוט פרירט אין די אָדערן פון אזא ענטפער. דאָס הארץ וויינט, און אין די שלייפן קלאפט א טעמפער ווייטיק. און ס'לייגט זיך קוים אויפן שכל, וויאזוי האָט ער געלעבט די אלע יאָרן, וויאזוי פון זינען נישט אראָפּ, דערמאָנענדיק זיך די דערוואָרגענע קינדער....

... רוישן סודותדיק די ווערעס בייים טייך. די כוואליעס פינקלען, שפילנדיק זיך מיטן שטראָמיקן זילבער. און די בערג לויכטן מיט א שטילער פרידלעכער ווארעמקייט.

שטילקייט און כוואליעס... וואסילע האָט דורותלאנג געלעבט מיט ייִדן... וואסילע האָט געהאַלפּן זיי אויסהרגענען... און ער בעט רחמים ביי א ריכטער...

און פאר די אויגן שטייט דער ייִד אין פארגעלטן טלית מיט א בלויער אָפגעבליאקעוועטער עטרה, ווי א שטיק הארבסטיקער הימל. א ייִד אין טלית און תפילין — א פארשניטענער ניגון... און דער ווינט מאכט א הספד...

\* \* \*

איך גיי אויף דער ערד, אן אויסגעטראָטענע פון מיינע זיידעס און עלטערזיידעס, רויטע בלומען ווינקען מיר צו. און מיר דאכט, אז דאָס האָט דאָס פארגאַסענע בלוט אזוי העל זיך צעבליט. מייַן טאַכטער גייט אויך אויף דער זעלבער ערד. זי איז אנטציקט

פון דער פלאמיקער בליונג. זי באנעמט נישט מיין צער, מיין ווייטיק  
און בענקשאפט... כאַטש כ'האַב, ווי מיין מאמע, מיט "ראַזשינקעס און  
מאנדלעך" זי פארוויגט... צומאָל לייד איך דערפון, און צומאָל ווייזט  
זיך מיר אויס, אז זי איז נישט מחויב צו טראָגן אויף זיך דעם טרויער  
פון מיין דור. זי איז געוואקסן אינעם ריטם פון אן אנדער געזאנג, און  
איר שפראך איז אויך אן אנדערע...

אירע ניגונים זענען ליניעס, אויסגעלייגט אויף ווייסע  
וואטמאך-בויגנס. יעדע ליניע – אן אויסגעחשפנט פילגאַרנדיק הויז.  
יעדער שטריך – א טייל פון א נירפלאנירטער גאס.  
יעדע ליניע – א טוביב, א שוואלב... א נייער ניגון!

... מיין טאַכטער איז אָנגעטאַן אין א לאנג ווייס פלהקלייד, און  
מיט א ווייסן שלייער, לייכט ווי א וואַלקן. זי גייט מיט איר באשערטן  
ביי דער זייט, אָנגענומען פאר די הענט, ווי דערוואקסענע קינדער. זיי  
גייען איבער ברייטע יונגע גאסן, באגאַסענע מיט זון און פרייד. גייען  
צום דענקמאָל, ווו עס זענען אויסגעקריצט די נעמען פון געפאלענע  
שלאכטלייט, וואָס האָבן פארטיידיקט זייער גליק... לייגן צופוסנס שטיל  
אוועק רויטע גלאדאָלוסן און שווייגן, שווייגן...

אויך אנדערע מענטש לייגן בלומען, שטייען לאנג און באוועגלאָז.  
אייניקע מיט א שטיל געוויין אָן בושה, לאַזנדיק פריי קייקלען די  
טרערן. און אין הארצן רופט זיך אָפּ טרויער און האַפענונג.  
טויטע ליגן אין דער לעבעדיקער ערד, איבער וועלכן יעדן פריילינג  
גייען אויף בלומען און גרעזער. ס'ליגן אכצניאַריקע, וואָס וועלן  
קיינמאָל מער עלטער נישט ווערן. לעבנס, אָפגעצאַלטע פאר לעבן...  
אויסגעלאָשענע, ווי פאקלען אין זוניקע פארטאַגן...  
און וואסילע ווייסט פון דינים און געזעצן... ער איז קוים אכצן יאָר  
אלט געווען...

דערוועקט זיך פלוצעם אין מיין געמיט אן אלטער אומרו,  
אויסגעקריצט אויף לוחות פון פארצייטן און געהייליקט אין  
שייטער-פלאקערס פון דורות. דער אומרו פון אלע נעכטנס און אמאָלן.  
און מיר ווייזט זיך אויס, ווי פונעם רויטן ווארעמען גראניט גייט, ווי א  
ליכטיקע צוואה, אויף א געזאנג...

פון שלאכטלייט אכצניאַריקע,  
פון קינדער ינג-דערוואַרגענע,  
פון העלדן און קדושים,  
וואָס מאַנען און דערמאָנען  
און לעבן אינעם טויט...  
שוועבט ארום דער יונגער ניגון,

ווערט אק בוי די וועלט באַניט,  
 העל און צארט, ווי א געבעט:  
 ס'זאל מײַן טאַכטערס פרייד  
 פארשטערט נישט ווערן,  
 איר געזאנג פון שאפן, בויען -  
 די זונגע שיינקייט פון שטאַל און שטיין -  
 זאל קיינמאל נישט אק טרויער זײַן געהילט,  
 ווי א פארגליזוערט גרוי געוויין,  
 ווי דאָס לידעלע פון מײַן אמאַל...

\* \* \*

איך גיי אַראָפּ צום טײַך, ווי צו מײַנע פארשוונדענע נעכטנס. דער  
 ווינט זינגט אין די ארומיקע וועלדער, טראָגט פון ווייטן מעלאָדישע  
 קלאַנגען. און מיר ווייזט זיך אויס, אז דאָס איז דער ניגון פון מײַן  
 פארגעסן לידעלע, וואָס איך הער נישט אויף צו זוכן אפילו אויף די  
 פארפלאַנטערטע וועגן פון מײַן לעבן...



## אין א פרימאָרגן

ווען בין איך דאָס לעצטע מאָל דאָ געווען?  
דאכט זיך, אז נעכטן. כאָטש אינדעראמתן איז א מהלך פון  
צענדליקער יאָרן פארגאנגען. יאָרן, איינגעטונקענע אין צער און צאָרן.  
פריפרימאָרגן.

איך בלאַנדזע מיט אן איינגעגליווערטער בענקשאפט איבער  
היימישע וועגן ביים ראנד פון די בוקאָווינער קארפאטן, באהעפט פון  
א מאַדנע באגער צו געפינען שפורן פון מיינע נעכטנס און אמאָלן, אין  
וועלכע איך בין א באַרוועסער מיין קינדהייט דורכגעלאָפן.  
די ערד אָטעמט מיט א שאַרפן פארטאָגיקן אראַמאט. מיט יענעם  
זעלטענעם, זיסלעך צעבליטן אראַמאט פון פּרילינג און באַננינג. און די  
ארומיקע בערג, שאַטנדיק פארקלערט, הייבן זיך צו די וואַלקנס,  
לעכערן מיט זייערע טונקעלע גרייך־באוועלדערטע באַרג־שפיצן די  
הימלען, וואָס טאָגן. און דער גאַנצער ארום איז פארזונקען אין א מין  
געבענטשטער בראשיתדיקער רויקייט, א געפארבטע אין צארטע  
זילבער־קאָלירן פון באַגינען.

איך שפאן איבער שלענגלענדיקע סטעזשקעס, פון דוירעס  
אויסגעטראָטענע, וואָס לויפן מיר פאָרויס און ווערן פארפאלן ערגעץ  
ווייט אין די בערג, און א לינד, יונג פּרילינג־ווינטל באַגלייט מיינע  
טריט.

איך שטעל זיך אָפּ א וויילע.

איך ווער פארכאפט פון א פארטאָגיק פערלנדיקן פייגל־געזאנג,  
וואָס שנירלט זיך אין די וואלד־טיפענישן און וועבט זיך אריין אינעם  
פארבן־עשירות פון קאיאָר. און עס פליסן טרעלן זילבערנע, ווי א  
מאָרגנדיקע תפילה.

מיטאמאָל ווייזט זיך מיר אויס, ווי אין אַט דעם געזאנג וויגט זיך  
דער אָפּקלאַנג פון יענעם פארשניטענעם זעמערל וועגן א קלאַר־ווייס  
ציגעלע. א ציגעלע, וואָס

...אז געפאָרן האנדלען  
ראָזשינקעס מיט מאנדלען...

א זמל אזא, מיט וועלכן ייִדישע מאמעס פלעגן זייערע קינדער  
פארוויגן. א לידעלע, באזינט פון יונגן גלויבן און באשטראלט פון  
האַפענונגען, וואָס זענען כמעט קיינמאָל נישט מקוים געוואָרן.  
איך כאפ איבער דעם אָטעם.

און גלייך דאָס מאָרגן־ליכט וואָלט א וויש געטאָן מיר פאר די  
אויגן, צעוועקן זיך אין מיין זכרון אנדערע, אין פּייער־שׂיין געהילטע,  
פארטאָגן, איבער וועלכע א שוואַרצער ווינט האָט צעבלאָזן דעם  
גולנישן פלאם פון אומקום.

און די וועלדער רושן מיט אן אלטן פארבאָרגענעם טרויער, שטיל  
און פארהוילן.

פלוצעם... אויף א ליאָנקע, באדעקט מיט יונגן זאפטיקן גרינס,  
ווייסלט זיך א טשערעדע שאַף, גלייך א ווייסער קודריאווע וואָלקן  
וואָלט פון הימל אראָפּגעפאלן. און אין שאַטן פון א פארצווייגטער  
סאָסנע זיצט זייער פאסטעך.

איך מאך עטלעכע שפאן פאָרויס.

דער פאסטעך, אן אלטער פויער מיט לאנגע ווייסע האַר, וואָס  
פאלן ווייבעריש איבער זיין אָפּגעטראָגן פארביק אויסגענייט העמד,  
אויף וועלכן די פארבן האָבן שוין לאנג אָנגעווירן זייער קאָליה, —  
זיצט ערנסט און פארטראכט.

פונוואנען איז ער געקומען... פון וואָס פאר א זוניקער  
איביקייט?..

איך האָב אים פריער קיינמאָל נישט געזען. און דאָך ווייזט זיך מיר  
אויס, אז איך קען אים שוין א לעבן לאנג, און אים אפילו צומאָל אין  
מינע חלומות באגעגנט.

איך דערנענטער זיך שטיל, כמעט אף די שפיץ פינגער.

דער פאסטעך הערט נישט מינע טריט. זיין פנים טונקל־הויטיק,  
פון וואָכן נישט געגאָלט, ווי באדעקט מיט ווייסע שטעכלקעס, איז  
געוויינדט אהין, ווו דער מאָרגנרויט צינדט אָן דעם הימלראנד, ער  
שפילט. עפעס אויס אויף א הילצערן, קונציק־געשניצט פלייטל, און  
דער ווינט כאַפט אויף א שפע פון צארטע, פארהוילענע טרעלן, ווי די

בענקשאפט אליין, צעטראַגט זיי איבער בערג און טאָלן. פילט אָן דעם  
רוים מיט פארב און קלאַנג און ס'דאכט זיך, ווי די קארפאטן האָבן  
מיטאמאָל זיך צעזונגען.

עפעס ווערט אין מיר פארשטיינערט, פארקילט.

— וואָס איז עס פאר א ניגון?

די שעפעלעך האָבן זיך צונויפגערוקט, זיך גענומען טוליען איינס  
צום צווייטן. אפשר האָבן זיי דעם פאסטעכס שפילן פארשטאנען, און  
אפשר דערפילט די נאָענטקייט פון א פרעמדן. דער פאסטעך האָט זיך  
אויך עפעס אומרויק א וואקל געטאָן. און דער ניגון איז אין איין רגע  
פארשוונדן.

איך בין צוגעקומען און זיך היימיש באגריסט.

— דאָברי ראנאָק! (גוט מאַרגן!)

דער פאסטעך פארציט זיינע צעשוויבערטע ברעמען, שטעלט אָן  
אויף מיר א פאָר וואסערדיקע אויגן, צעהעלטע פון יעדן זוך אופגאנג,  
און עקבערט מיך דורך מיט עפעס א פארגאפטן, אָנגעשפיצטן בליק,  
גלייך ער וואָלט זיינע אייגענע אויגן נישט געגלייבט. און איידער איך  
וויל נאָך עפעס זאָגן, פארקרימט א קוים באמערקטער שמייכל זיינע  
בלוילעך־טונקעלע ליפן, און ער ענטפערט:

— ראנאָק דאָברי!

איך נעם זיך אָן מיט מוט און פרעג:

— וואָס פאר א ניגון האָט איר נארוואָס אויסגעשפילט?

— א פשוטן הוצולישן ניגון, — איז געקומען דער ענטפער.

ער האָט נישט געפרעגט, ווער איך בין, פונוואנען. און גלייך ער

וואָלט דערפילט, אז ער האָט נישט אלץ געזאָגט, האָט ער צוגעגעבן:

— אגב, האָבן ייִדן כמעט דעם זעלבן ניגון אין זייערע תפילות

איינגעקייטלט.

ס'האָט באדארפט פארגיין נישט מער, ווי א ברוכטייל פון א

סעקונדע, אז עס זאל אין מיין געמיט זיך צעשאלן דער אָפקלאַנג פון  
יענעם ניגון, מיט וועלכן ייִדן פלעגן אין האלב־פינצטערן בית־מדרש,

ביי דער שייַן פון גר־תמידס פראווען שאַלעשידעס און מיט הבדלות

באגלייטן דעם הייליקן שבת. און עס פלאטערט אויף דער אומרו פון

התלהבותדיקער חסידישער נגינה, פול מיט סוד און פול מיט צויבער.

אין אלע שטעטלעך און דערפער, אין די טאָלן און אין די בערג

האָבן זיי געלעבט, אָט די פרומע, האַרעפאשנע ייִדן. פון דור צו דור

געלעבט איינינעם מיט זייערע הוצולישע שכנים. ביז אין איינעם א

פארטאָג האָבן ווילדע קולות, ווי שווארצע בייטשן, זיך צעקנאלט

איבער די ייִדישע כאטקעס, געוועקט, געטריבן, און ייִדן האָבן מיט

צעבראָכענע הערצער און מיט אויגן, ארויסגעזעצטע פון שרעק, זיך אָפּגעריסן פון זייערע טירן, פון זייערע, פון דורות איינגעזעסענע, ייִדישע היימען, און א רויט־געפארבטער שטויב האָט געציילט זייערע טריט.

וויפל וועג איז געבליבן ביז צו די באַרג־שפאלטן?

היינט זענען שוין קיין ייִדן אין די קארפאטן מער נישטאָ. געבליבן זענען בלויז אלטע, פארשוועכטע בית־עלמינס און מאסך־קברים אין די יארן, איבער וועלכע דער ווינט קלאַגט אויס דעם טרויער פון אומקום. און איך טו א טראכט:

— צי ווייסט אָט דער אלטער פאסטעך פון דעם, אז מיט א צייט צוריק האָבן יורשים פון יענע מערדער, באַרוישטע פון דעם גיפטיקן, מיט האס אנגעפילטן וואָרט "זשיד", אויסגעגאַסן אין באַנזע יענע מייסטערס פון שפאלטן קעפּ, פון באַגראָבן לעבעדיקערהייט, וועלכע האָבן פארפלייצט מיט ייִדיש בלוט די גאַנצע לענג פון די בוקאווינער קארפאטן, און נאָך ווייטער, אזש ביז באַב־יאר.

שטייט אָט די חרפה אינמיטן שטאַט, און עס דאכט זיך, ווי נאכט פאר נאכט יאָמערן איבער דעם באַנזענעם געשטעל פארוואַגלטע נשמות פון פרויען און קינדער, פארפייניקטע, אומגעקומענע אויף קידוש־השם. און פון זייער ווייגעשריי לעשן זיך די שטערן...

און אויף דער וועלט איז פּרילינג.

דער פארטאָג צעבליט זיך אין דער בלויקייט פון די הימלען, באַדט זיך אין ווייטערען אויפגייענדיקע זונענשטראַלן, בלייכע, ווי פון ווייסן גאַלד. אַ שטיל ווינטל טוט שטיפּעריש א פלאטער, פארטשעפעט זיך אינעם צווייג־געפלעכט פון צעגרינטע סאַסנעס און ווערט פארפאלן ערגעץ ווייט און ערגעץ נאָענט.

און צוגלייך מיטן אויסגעלייטערטן פארטאָג צעשפילט זיך ווידער דעם פאסטעכס פלייטל. און עס פליסן טרעלן, אָט פריילעכע, אָט טרויעריקע, ווי דאָס לעבן אליין...

## נעכט

אין שטילער פארטראכטקייט האָט אן אויסגעלייטערטע לבנה-נאכט זיך פארשפרייט פאר מיין פענצטער.

שטערן האָבן אריינגעקוקט און איינציקווייז זיך געלאָשן, ווי אויסגעברענטע ליכט. און פארגליווערט זענען געלעגן ווייכע פאנטאסטישע שאַטנס.

די נאכט האָט איבערגעריסן מיין שלאָף.

און מיר האָט זיך געדאכט, אז די לבנה הענגט שוין לאנג איבער דער ערד. און אז די גאנצע וועלט, ביז צום ווייטסטן, פארוואָרפנסטן ווינקעלע, איז פארוויגט אין א קאלטער, אָפגעלאָשענער בלויקייט.

ווי אלט איז די לבנה? ווי אלט זענען די שטערן?

איך האָב אזעלכע נעכט געזען אין מיין קינדהייט צווישן טונקעלע בערג און שטיינערדיקע ברעגעס. געזען אין מיין יגנט, ווען זיי האָבן, באהויכטע פון מילדן גאַלד, ווי אויסגעשפינט פון ליכט און שאַטן, אריינגעוועבט אין מיין חלום די איידלסטע פעדעם פון בענקשאפט און ליבע...

און מייע געדאנקען האָבן לאנגזאם זיך גענומען מיטן אויף צוריק.

\* \* \*

... נעכט.

דרומדיקע זומער-נעכט פון שטילן פרידן.

איבערן טייך שוועבט א פייכטער דורכזיכטיקער נעפל, ווי א דין שפינגעוועב, רויכערט זיך, גלייך די וואסער-פלאך וואָלט געפרוּווט זיך אָפטיילן פון זיך אליין און זיך צונויפגיסן מיט דער לופט.

האסטיק אַטעמט די ברוסט מיט אן עקשנותדיקן אָפגעריסענעם

כריפען.

דאָס איז די צייט פון סאמע זיסן שלאָף ביים ווארעמען פלאקער

פון צעברענטע צווייגן. און מידע פליטן־טרייבער שלאָפן אויס אויף  
נאקעטע שטיינער זייער טיפן הפקדדיקן שלאָף.  
נאָר אַט שווימט אפער פון אונטער די בערג א פולע,  
קופער־בלוטיקע לבנה, הילט איין דעם בארג אין א שלייער פון טריבע  
פארבן, שפילט מיט בליקן פון פרידלעכער רו און גיט צו פליגלען די  
סאמע דרייסטע טרוימען...

שטייט אויף, אויסגעמאטערטע ספלאוויקעס!  
טרייבט אָפּ פון זיך דעם זיסן שלאָף, איצט איז די בעסטע צייט  
אויף אויסבינדן ספלאוועס!  
שארן זיך שווערע, טעמפע טריט איבערן שטיינערדיקן ברעג און  
הילכן עלנט אָפּ אין דער נאכטיקער שטילקייט.

— זעליק!

— ליפצע!

— סטאך!

ווישן מידע פליטן־טרייבער אָפּ דעם שלאָף פון די אויגן און נעמען  
אין שטילן אומעט וואלגערן נאסע אָפּגעשיילטע ביימער, באגלייטנדיק  
יעדע באוועגונג מיט א טיפן פארקלעמטן אָטעם־צוג.

— העי... הא, העי... הא!

און ס'דאכט זיך, ווי אין די ווייטע בארג־שפאלטן לאכן שדים א  
ווילד געלעכטער און קרימען זיך נאָך געשפענסטיק:

— הע... העי... הא... הא...

ערגעץ אין א פענצטער בליצט אויף א שיין, ווי א ווייסע, בלייכע  
האָפענונג. א ייד איז אויפגעשטאנען צו חצות.

זיינע פארהוילענע תפילות זענען דורכגענומען פון א פאָרכטיק  
פרום־צעצויגענעם גמרא־ניגון. זיין קלאַג איז פארגאָסן מיט א הארב  
געוויין פון דורותדיקן צער, און דאָס הארץ איז גרייט צו גלייבן אין  
וונדער...

— העי... הא...

בינדן פליטן־טרייבער ספלאוועס אויס, נעמען פאר א שותף די  
לבנה.

ווייל מען דארף אָפכאפן. דער זומער איז קורץ. רעגנס לוייערן אין  
די בערג, ווי ווילדע חיות אויף זייער רויב. און די מורא פארן ווינטער  
איז גרויס.

— זעליק!

— ליפצע!

— סטאך!

פלאַנטערן זיך מידע ספלאוויקעס, ווי פארהרימטע שאַטנס,

איבער געקילטע שטיינערדיקע ברעגעס, און איינציקווייז לעשן זיך שטערן...

\* \* \*

נעכט.

אין פריצישן הויף האָבן איינס נאָכן אנדערן זיך געלאָשן די גרויסע ווייס־געקעסטלטע פענצטער, פארהאנגענע מיט טייערן זייד.  
לאקירטע בריטשקעס זענען זיך צעפאָרן, אויפגערודערט די נאכטיקע שטילקייט, און דאָס געקאוועטע פערדישע געלויף האָט אָפּגעהילכט ווייט אין די בערג, גלייך עמעצער וואָלט אין דער שטיל געזיפט שטיינער.

אין יעדן אָפּפאָר איז פאראן עפעס, וואָס איז ענלעך אויף אנטלויפן, אויף פארשוונדן ווערן.  
און באראָן פאָן שטיפט איז געבליבן איינער אליין מיט זיינע געדאנקען, מיט זיין שטימונג.

אין קאָפּ האָט גערוישט דער אלטער בורגונדישער וויין, ווי דער הייליקער קלאנג פון קלויסטער־גלעקער, און אין זיין פארנעפלטן, שיכורן מוח האָבן געזאָטן די בלוטן פון אויפּרעגונג, און ער האָט ווי געפירט א שמועס מיט זיך אליין:

— די יידן, אָט דער פרעמדער עלעמענט אויף אונדזער ערד, לוייערן ווי חיות אויף מיינע גיטער, מיינע וועלדער און זעג־מילן... זיי בונטעווען די פויערים, וועלכע זיי וועלן דערנאָך פארוואנדלען אין קנעכט... זייער ציל איז באהערשן און הערשן...

ער האָט נאָך אלץ נישט געקאָנט זיך בארויקן נאָך די נאָרוואָס איבערגעלייענטע פראָטאָקאלן פון די זקני ציון.

ערגעץ האָט א נאכט־פויגל זיך צעשריגן לאנג און צעצויגן.

וואָס פארשטייט א נאכט־פויגל אין שענדלעכע, אומזיניקע און געוויסנלאָזע פעלשונגען, אויפגעקומענע אין אלטן צארישן רוסלאַנד? וואָס פארשטייט א פויגל, וועלכער לעבט אליין אין פינצטערניש, פון פאָרגאָמען, פארפאָלגונגען און שחיסות?

באראָן פאָן שטיפט האָט זיך פאָרגעשטעלט דעם אלטן יידישן בית־עלמין אין פראָג, מיט נידעריקע, האלב־פארוונקענע מצבות און צוועלף גרייז־גרויע רבנים, "די זקני ציון" — פאָרשטייער פון די צוועלף שבטים, — איינגעהילטע אין לאנגע ווייסע טליתים, גלייך זיי וואָלטן גאָר נישט געפלאַנט קיין פארשווערונג קעגן דער גאנצער קריסטלעכער וועלט, נאָר אָפּגעריכט עפעס א געהיימען יידישן ריטואל.  
— פערדאמטעס יודעך געזינדל!

אין הארצן האָט געברענט א ווילדע רציחה, און אין קאָפּ האָט געשווינדלט וואנזין...

ער האָט געמאכט א שפּאַן פּאַרויס צו דער "איקאָנע", א זעלטן מייסטער־ווערק פון איטאליענישן מיטלאַלטער, ברייט זיך איבערגעצלמט מיט דער גאנצער פּלאַך פון דער רעכטער האנט און פרום פארגלאַצט די אויגן צום הייליקן בילד, פונקט ווי ער וואַלט צום ערשטן מאל דערזען די נאקעטע צוגענאַגלטע פּיין־געשטאלט פונעם געקרייציקטן.

— ביזן סוף פון אלע צייטן וועלן זיי טראָגן די שולד פארן פארגאַסענעם בלוט!

און נאָכאמאל זיך איבערגעצלמט.

באראָן פּאָן שטיפט — אומבאגראַנעצטער הערשער איבער בערג, טאָלן און מענטשלעכע שיקזאלן, שררה פון אלטן עסטרייכישן אדל, האָט אין די יונגע יאָרן שטודירט טעאַלאָגיע אין א דייטשישן אוניווערסיטעט... און אין די בירהאלעס און ווינקעלערס געכאַוועט אין שיפרות און זנות זיין שנאה צו יידן, געכאַוועט ביינאנד מיט זיין "שטאַלצן גערמאנישן גייסט".

באראָן פּאָן שטיפט.

אַט באלד צוויי טויזנט יאָר, ווי דער צוגענאַגלטער אויפן צלם איז נישטאָ אויף דער וועלט. זיין פּאַלק איז אויך מיט טויזנטער יאָרן צוריק צעזייט געוואָרן איבער דער ערד, ווי שטויב... נאָר די שנאה, א צעבלאָזענע ווי פלאמען פּייער ערגעץ־ווען אין ווייטע פינצטערע צייטן, האָט נישט אויפגעהערט פלאַקערן און געמאכט צו אש דאָס הייליקע געבאַט:

"ואהבת לרעך כמוך..."

בלוט־דורשטיקע טאַרקוועמאדאָס האָבן פארסמט די וועלט מיט צוגעטראכטע בלפולים, שמד־מגפות, און דורך פלאמען פון שייטער־הויפנס האָבן, ווי געפלאַצטע אַדערן, זיך געצויגן איבער יבשות און ימען בלוטיקע מארטירער־וועגן...

און דאָס אלץ אין נאָמען פון דעם "פארגאַסענעם בלוט".

און יידן, פארוואַגלטע און גערודפטע, האָבן דור נאָך דור נישט אויפגעהערט אוועקצוגעבן דעם טויט די הייליקסטע קרבנות — די טייערסטע זין און טעכטער, — כדי אויסצוהאלטן, כדי צו לעבן אין אייביקייטן...

וואָס ווייסט א נאכט־פויגל פון קידוש־השם!..

באראָן פּאָן שטיפט האָט נאָכאמאל אויפגעהויבן די אויגן צום "הייליקן בילד", צום דריטן מאל פרום זיך איבערגעצלמט. און די



אָפּגעפּאַרענע בריטשקעס האָבן צעפירט איבער דערפער און  
פּאַלאַנינעס א שטרענגן באפעל:

— פארפאלגן און באשטראַפן!..

ווער האָט נישט געקענט דעם באראַנס שפראַך... וועלכער יונגער  
ייד, באלאָדן מיט דורותדיקער איידלקייט, מיט א צעגליט הארץ פון  
בענקשאפט און ליבע, גרייט אויף מסירת-נפש פאר זיין רעכט אויף  
לעבן, האָט נישט געפילט אויף זיך די באראַנישע בייטש... און דורך  
פארדיגלטע יידישע טירן מיט פשרע מזוחות איז אריינגעדורנגען א  
שאלנדיקער רוף, ווי א בליץ, וואָס שרייבט אויף וואַלקן זיין  
פארבאָרגענע שפראַך... ביי אריינגעדרייטע לאַמפּן, באהאלטן פאר  
שטעכיקע בליקן פון געהיים-אגענטן, האָט מען אין די נעכט געוועבט א  
נייעם חלום... און איינגעזאפט אין זיך דעם פלי צו יענע הויכקייטן, אין  
וועלכע ס'האָבן אזוי נאָענט זיך פאראייניקט טרוים און גלויבן, און דאָס  
פילן דעם פּרילינג אפילו אין הארבסט...

נעכט... פון לבנה-שיין באלויכטענע, מיט פלוצעמדיקע  
"אַבלאוועס" און שעהנלאנגע פארהערן אין די טרויעריק-בארימטע  
סיגוראנצע-קאבינעטן.

— זשידאן...

— יודע...

— באַלשעוויק...

יידישע מאמעס מיט אָנגעזאפטן אומעט אין די אויגן האָבן  
אויסגעוויינט די נעכט און, דערשראָקענע, געוואָרפן צדקה אין די  
מאיר-בעל-לנס-פּושקעס.

און יידישע טאטעס האָבן אויסגעבונדן די באראַנישע ספלאוועס,  
געפירט זיי איבער ברויזנדיקן וואסערן און זיך געשראָקן פאר  
פארוואַלקנטע הימלען...

\* \* \*

א פולע לבנה האָט אריינגעקוקט אין מיין צימער, באגאַסן עס מיט  
א זילבער-ווייסן ליכט. און מיר האָט זיך געדאכט, ווי פון די  
שטוב-ווינקלען שארן זיך ארויס שאַטנס פון מיין ווייטער  
פארגאנגענהייט. אלטע יידן פון אן אלט פארמאטערט פאַלק,  
צעשאַסענע ביי די ברעגעס פון היימישע טייכן, צעשאַסענע לויט  
באפעלן פון באראַן פאַן שטיפט, און יונגע טרוימער פון א נייער וועלט,  
אומגעקומענע אין די פלאמען פון געטאַ-פייערן... שאַטנס, באהויכטע  
פון לבנה-שיין — די געלע לאטע פון מיין זפרון...

## צווישן קאָסעוּ און קיטעוּ

וועגן לויפן באַרג־אַראָפּ. וועגן קרייצן זיך, ווי מענטשלעכע לעבנס. גרויע אספאלטירטע וועגן פלאַנטערן זיך צווישן אלטע ווייסע הימלעך מיט גאניקלעך פון פאַרנט, און עפעס א פארקלעמטע בענקשאפט קוקט ארויס פון די צארט־פארהאנגענע פענצטער, טרויעריק און פארטראכט.

... אַט שארט זיך מיט שטילע טריט א בחורל, ער טוט פאַרזיכטיק א קלאפ אין א פענצטער, און אויפן גאניקל באווייזט זיך רחלע צי בריינעלע, מיט לאנגע צעלאַזטע צעפ און א פייערדיקן אומרו אין קויל־שווארצע אויגן.

— וואָס איז אזוי שפעט, אברהמעלע?  
מיראזש... בלענדעניש...

זיי זענען שוין לאנג אויף דער וועלט נישטאַ, די אברהמלעך, מיט ווארעמע הערצער, וואָס האָבן, פארבלענדטע פון עפעס א גרויסן סוד, אונטער שטעכיקע בליקן פון געהיים־אגענטן, זיך געצויגן צו א נייער וועלט... און מיידלעך שווארצחנעוודיקע האָבן אין די אָונטן שטיל געבענקט און די פארבאַרגענע בענקשאפט אויף זייערע תפיליך־זעקלעך אויסגענייט.

בלייכע שאַטנס פון פארגאנגענע יאָרן!

\* \* \*

איך גיי מיט דער "פוילישער זייט" צווישן קאָסעוּ און קיטעוּ. כ'האָב זיך אומגעקערט אהער, ווי פארשפּעטיקטע ווינטן קערן זיך אום צו די שוועלן פון זייערע נישט־אויסגעלאַטענע היימען...  
ס'איז זונטיק.

מענטשן גייען פונעם יריד, פריילעכע, טומלענדיקע, אנדערע

מענטשן אויף די זעלבע וועגן. עמעצער פארציט א הוצולישן ניגון,  
פאלש און פארפלאַנטערט. רופט ער זיך איבער מיט א זאַרגלאַז  
געלעכטער. און די בערג ענטפערן אָפּ:

— העי, העי... האָ, האָ, יאָ!..

בײַ א קרייצוועג שטייט א ברונעם מיט א הילצערנער באנק און א  
הילצערנעם צלם. אויף דער באנק זיצט א בלינדער באנדוריסט. זײַנע  
פארקרימטע, קנאַכיקע פינגער לויפן פלינק איבער די פילצאַליקע  
סטרונעס, און א טרויעריקער טרילער ציטערט אין דער לופט:

— העי, העי... האָ, האָ, יאָ!..

דעמלט איז אויך געווען זונטיק.

מאמעס, ווי גערדיטע פון זינען, מיט קליינע דערשראַקענע קינדער  
אויף די הענט, זענען געלאָפן איבער די וועגן, און בלוטיקע שרפות  
האַבן באגלייט זייער געיעג...

די וועלדער האָבן טויב גערוישט, און א טיפע שרעק איז געווען  
באהאלטן אין זייער גרינער דעמערונג.

\* \* \*

די זון פארקערעוועט אויף מערב.

רויטע שטראלן בלאַנדזשען איבער די וועגן. אין די פענצטער  
ברענט א בלוטיק פֿייער, און ווייט איבער בלוילעכן הימל שימערן  
באוועגלאַז, ווי גאַלדענע שפארבערס, שטאַלצע צלמים אויף בונטע  
סלאווישע קלויסטער-טורעמס און שפיגלען זיך אינעם קלאָרן טײַך,  
וואָס קײַקלט בארג-אראַפּ זײַנע ברויזנדיקע וואסערן.

בײַם ברעג פונעם טײַך וואקסן ווערבעס, אלטע געקאַרטשעטע  
ווערבעס. צווישן די ווערבעס זענען מאסך-קברים, מיט א טויטלעכן  
גלאנץ באדעקט, און צוקאַפנס פון פריצײטיק-פארשניטענע לעבנס  
שטייט, ווי א ריזיקע מצבה, א שטיינערנער בארג, און ס'דאכט זיך, ווי  
באלייכטן פון אונטערגייענדיקע זונער-שטראלן, ברענען אויף אים צוויי  
פֿייערדיקע אותיות:

פ"ן

און די וועלדער זינגען... זינגען מעכטיק, ווי אן אָרגאן, זייער  
פֿייערלעך און אייביק געזאנג:  
— העי, העי... האָ, האָ, יאָ!..

ביסלעכוויץ ווערן די וועגן ליידיק, און געמיטלעכע רויקיט  
פלאטערט איבער זי.

רויטע שטראלן צינדן אָן די בערג־שפיצן, ברענען זיי, ווי  
אינגעהילט אין פלאמען. די בערג קייטלען זיך אין א טונקל־גרינעם,  
טדותפולן שוויגן, און סזוייעט פון זיי אזא אומבאריטע  
בראשיתדיקע שיינקייט, און ס'קומען אויפן זכרון שורות פון א ליד:

צי בין איך דען שלדיק, וואָס ס'גראמט זיך  
על־פּרסעות שייך און געווייך?

אמאָל, מיט יאָרן צוריק, האָט דער לעצטער אפּאָסטאָל איציק  
מאנגער געוואנדערט איבער די זעלבע וועגן, געטראָפן אונטערזעגט א  
גאָלדענעם ברונעם, מיט א גאָלדענער שניין אין זיין טיך־קלאָרן וואסער.  
און ער האָט געטראָגן איבער די גרויע וועגן

דאָס ליכטיקע וואָרט אויף די ליפן,  
די גאָלדענע שניין אין דער האנט.

שוין לאנג איז דאָס וואָרט פארשטומט, די שניין אויסגעלאָשן, נאָר  
די מאנגערישע בענקשאפט איז געבליבן, און זי גייט מיר נאָך איבער די  
וועגן צווישן קאָסעוון און קיטעוון...

דער פארנאכט לאָזט לאנגזאם זיך אראָפּ. סזוערט אומהיימלעך  
שטיל. און דער וואלד וויגט זיין אייביקן רויש.  
פון מיין פריסטער קינדהייט האָב איך ליב געהאט דעם רויש פון  
וועלדער, דעם זיידענעם שאַרף פון סאָסנעס. ליב געהאט דעם ציטער  
פון פלאצנדיקע קנאָספן און דאָס שטילע, פאָרזיכטיקע פאלן פון  
ווילדע צייטיקע פרוכטן.

כ'האָב נאָך דעמלט נישט געוואוסט, אז די זעלבע ביימער, די שטומע  
פריינד פון מיין קינדהייט, קאָנען דינען פאר תּליות און זייער גערויש  
וועט אמאָל קלינגען אין מייןע אויערן, ווי דאָס לעצטע געוויין פון א  
גאנצן שבט אומגעבראכטע יידן.

## הארבסט

דרייטיק יאר האָב איך פון איד גאַרנישט נישט געוואוסט,  
ביסלעכווייז אָנגעהויבן זי פארגעסן, די ווייטע פארגאנגענהייט האָט  
אויפגעהערט זיך טוליען צו פארנעפלטע נעכטנס, כאָטש אין מינע  
חלומות האָט אָפט, ווי א פונק, אויפגעפלאמט איד געשטאלט, א  
שטראל געטאָן און פארלאָשן געוואָרן...

און אָט קלינג איך אין טיד.

איך ווארט, מיר זאָל עפענען א יונג, שווארצחנעוודיק מיידל מיט א  
ליכטיקן שמייכל אויפן פנים און א טיפן בלוילעכן שימער אין די  
גרויסע טונקעלע אויגן.

נאָר וויפל האָב איך עס געווארט... א מינוט, צוויי - א גאנצע

אייביקייט?

א שארף־פארקלעמטער אומרו האָט באהערשט מיין געמיט, און  
פאר די אויגן האָט א בלענד געטאָן מיט יונגע זוניקע טעג,  
אריינגעוועבטע אין מיין לעבן, ווי גאלדענע פעדעם.

יונגע, זוניקע טעג...

און א צייט איז געווען א דערשראָקענע, אומזיקע. דער  
מלחמה־קאָשמאר האָט דערגרייכט צו די ברעגעס פון דער וואָלגע און  
איבער מיליאָנען מענטשלעכע לעבנס געזייט טויט און פארוויסטונג.

מיר האָבן זיך באגעגנט אין א שטאָט אויפן ווייטן אוראל, ווזהיק  
דער גוול האָט אונדז ביידן פארטראָגן - מיר פון דרום, זי פון צפון.  
אונדז האָט צונויפגעפירט א קונסטבילד, אויסגעשטעלט אין א  
וויטרינע.

א פייזאזש, געמאַלן אין טונקעלע אומעטיקע פארבן, האָט אויפן  
פאָדערשטן פלאַן ברייט אנטוויקלט א פארגליווערטן סטעפ, באדעקט  
הייט הויכן בוריאן, איבער וועלכן ס'זענען געהאנגען שווערע, כמורע  
זאָלקנס, און אין דער סאמע טיף א בערגל ליים, ווי א פארלאָטער

קבר. דער סטעפ האָט געשוויגן שטרענג און טרויעריק, און ס'האָט זיך געדאכט, אז נאָר דער ווינט לעבט און יאָגט איבערן סטעפ א פארשטיקט געוויין.

כ'האָב זיך אָנגעשלאָגן אינעם ווייכן גלאַנץ פון אירע גרויסע שוואַרצע אויגן, וואָס האָבן געבלאָנדזשעט איבערן בילד, און אן ערנסטע פארטראכטקייט האָט עטוואָס פארצויגן אירע פולבלעכע ליפן.

— אייך געפעלט אזא מאָלעריי?

מיר זענען געווען יונג, און דאָס פארוואָגלטע לעבן, ווי אן איבערגעריסענער חלום, האָט נישט געוואָלט זען קיין וואַלקנס איבער זיך...

דערצו נאָך איז געשטאנען א שטילער זומערדיקער פארנאכט, אזא רויקער, ווי אלץ ארום וואָלט פארזונקען געווען אין א פרידלעכן דרימל. די זון האָט געהאלטן ביים אונטערגיין, און שטיקלעך צעריסענע בלוט־רויסע כמארעלעך, שפורן פון אירע לעצטע קושן, האָבן געברענט איבערן הימל. דער מערב האָט לאנגזאם זיך געלאָשן, און נאָר די צוגעפאלענע דעמערונג האָט אויסגעזען, גלייך די נאטור וואָלט אָנגעטאָן א. שוואַרצן שלייער אין צייכן פון טרויער.

זי האָט געשטאמט פון לענינגראד, לייַדנשאפטלעך געבענקט נאָך איר היים, וואָס האָט, א פארשמאכטע און אויסגעהונגערטע, נאָר אן אומבויגזאמע און שטאַלצע, העלדיש זיך פאַרטיידיקט; געבענקט נאָך דער קונסט־אקאדעמיע, וועלכע זי האָט געמוזט פארלאָזן, זייענדיק אויפן לעצטן קורס. איר אויסזען, צארט און טונקלהויטיק, ווי אויסגעגאַסן פון קופער, האָט גיכער דערמאָנט אין מזרחדיקער עקוואַטיק, איידער אין קילער נאָרדישער געמיטלעכקייט. אירע באוועגונגען זענען געווען לייַכט און עלאסטיש, איר גאנץ וועזן — ווי א דערשטיקטער עכאָ פון ווייטע פרידלעכע טעג...

דער זשאווער פונעם שווערן וואַכעדיקן מלחמה־לעבן האָט מיט גאַרנישט נישט אָנגערירט איר נשמה. פאַרקערט, זי האָט מיט אייפער פאַרגעזעצט שטודירן קונסט און מאָלעריי. געווען, ווי א קינד, פארליבט אין וואַך־גאַנג און פמעט מיט א הייליקער באַגייסטערונג גערעדט וועגן שאַגאלן. דערביי האָט, ווי דער שימער פון שטערן, געברענט א ליכטיק פיייערל אין אירע גרויסע שוואַרצע אויגן.

מיר האָבן אָפט פארבראכט די אָוונטן, שפאַצירנדיק איבער שטילע, ליידיק־געוואָרענע גאסן. צומאָל אזוי לאַנג, ביז די פענצטער אין די אויבערשטע עטאזשן האָבן אָנגעהויבן בלוי ווערן און אין די דרימלענדיקע בעריאָזקעס האָט געזונגען דער קאָיאָר.

זי האָט אנטפלעקט פאר מיר א וועלט, וועלכע איז געווען

פארשלאָסן אויף זיבן שלעסער. איך האָב אָנגעהויבן באַנעמען די האַרמאָניע פֿון ליניעס און דעם צויבער פֿון פֿארבן. בילדער האָבן גענומען רעדן צו מיר אויף א שפּראַך, וועלכע איך האָב ביז דעמלט נישט פֿארשטאַנען.

אויך אין פּאָעזיע איז זי געווען ליידנשאַפטלעך פֿארליבט און מיט אן אינערלעכער וואַרעמקייט געלייענט גאַנצע ווערק אויף אויסנווייניק. איר שטימע איז געפֿלאָסן ליכט און פֿריי, מיט יענער באַשיידענער צוריקגעהאלטנקייט, וועלכע פֿרוווט פֿאַדהיימען די טיפֿקייט פֿון אייגענע געפילן, וואָס האָבן סייַווי, גלייַך א פֿלאַם, אליין זיך דורכגעריסן און פֿאַרברענט מיט איר ליבע.

אין איר האָט געלעבט די פֿאַנטאַזיע פֿון א קינסטלער און דער טרוים פֿון א פּאָעט!

צומאָל האָבן מיר זיך געביטן מיט די ראָלן, און איך האָב איר געלייענט אויף ייִדיש, א שפּראַך, וואָס זי האָט מער געפילט, ווי פֿאַרשטאַנען. זי האָט געהאַרעכט מיט א זעלטענער אויפֿמערקזאַמקייט, און מיר האָט זיך געדאַכט, ווי די ווערטער, וואָס רייסן זיך אַרויס פֿון מיין זכרון, קלינגען נישט פֿאַראיינזאַמט, נאָר חזרן זיך איבער מיט טויזנטער קולות, דרינגען אַריין טיף אין איר נשמה, ווי א פֿאַרפֿישופֿטער עכאַ.

און וואָס איז געווען פֿאַרויס – ווער האָט געקאַנט זאָגן? אונדז האָבן באַגלייט נאָר דערינערונגען פֿון א יונגער קורצער פֿאַרנאַנגענהייט, וואָס איז געבליבן ערגעץ־וווּ אין ווייטע, פֿאַרוויסטע היימען.

דערווייל זענען טעג, פֿול מיט בלוטיקער גבורה, פֿאַרוואַנדלט געוואָרן אין חדשים. און אין איינעם אזא טאַג האָב איך געמוזט פֿאַרלאָזן דעם אוראל; מיך האָבן גערופֿן אנדערע ווייטן...

ביים געזעגענען האָט זי מיר געשענקט א קליין בילדל, א רעפֿראָדוקציע פֿון יענעם איילבילד אין וויטרינע, און אויף דער אַנאַערער זייט צוגעשריבן:

"ס'איז אזוי שווער צו געפינען איצט עפעס בעסערס... אפֿשר וועל איך נאָך האָבן א געלעגנהייט שפּעטער, אויב מיר וועלן זיך טרעפֿן..."

איך האָב געקוקט אויף דעם כמורע בילדל, דעם אָנהייב פֿון אונדזערע ליכטיקע טעג, און איבערגעלעבט עפעס מער, ווי בלוזע פֿיין פֿון ביטערער צעשיידונג. מיר האָט זיך געוואַלט איר זאָגן א פֿאָר אויפֿריכטיקע, האַרציקע ווערטער, וועלכע זענען נישט איינמאָל געווען גרייט זיך אָפֿצורייסן פֿון די ליפֿן און וועלכע איך האָב קיינמאָל נישט אַרויסגעבראַכט און אויך איצט פֿאַרשוויגן. מיט א געפֿעלשטער רויקייט

געדיקט איך האנט און געפילט די פולסירנדיקע ווארעמקייט פון אייער בליקן.

און וועגן וואָס איז געווען צו רעדן?  
 אונדזערע וועגן זענען זיך צעגאנגען, און ווער ווייסט אויף ווי לאנג אונדזער ליבע, אויב זי איז געווען, האָט געהאט דעם אויסזען, גלייך מיר וואָלטן, ווי קינדער, זיך געשפילט אין באוהעלטעניש. אויסבאהאלטן זיך אזוי, אז דערנאָך מער נישט געפונען...  
 ס'האָט מיטאמאָל זיך איבערגעריסן מיין יונגער, ריינער טרוים, וואָס האָט אזוי קורץ געזייערט. איך בין געבליבן אליין מיט מיין חלום און מיט מיין וואָר און נישט געוואָסט, אז דאָס איז אויף לאנג, כמעט אויף א באַנץ לעבן...

\*\*\*

און אַט האָב איך אויבערגעשפּאַנט די שוועל פון איך וויינט. מיך האָט באַגעגנט א פּוּד, וועמענס אויסזען האָט מיט באַנדישט נישט דערמאָנט יענע צארטע מיידלשע געשטאַלט, וואָס האָט געלעבט אין מיין זכרון. איך פנים האָט אָנגעוויזן די קופּערנע בויזנהויטיקייט, באַקומען דעם קאַליד פון מאַסן העלפּאַנדיקן; די האַר האָבן זיך געזילבערט מיט א בליילעכער שאַטירונג, אפּשד נאָר די אויגן האָבן אָפּגעהיט דעם אמאָליקן ליכטיקן שימעור.

צו דען טאַקע זי?

א בלייכער שמייכל, ווי א שאַטן, האָט א ריד געטאָן איך פּנים.

— פּונדאָנען?

דאָס קול האָט געציטערט. ס'איז געווען איך קול, צארט און פּאַרזוילן, און די אויגן, עטוואָס פּאַרוואַלקנסע, האָבן אויסגעדיקט פּאַרלודיקייט.

מיך האָט נישט געוואַנדערט, וואָס זי וויינט איינע אליין, גלייך זי וואָלט די אלע יאָרן געוואַרט אויף מיין קומען, אויך נישט דאָס, וואָס זי איז פּראָפּעסאָר פון קונסט געשיכטע; ווי דען אנדערש האָט געקאָנט זיין? איך האָב געקוקט אויף איד און, ווי אין א שפּיגל, געזען די לעצטע פּרייד פון מיין ווייטער יוגנט. און אויף יענער זייט פּענצטער האָט א האַרבסטיקער אַוונט צעגאַסן אויף די שוויבן שוואַרצע סרעך, א קאַלטער וויינט האָט געוויינט אָפּגעלעבטע, נאַקעטע צווייגן, און די בייער האָבן אומעטיק געקערעכט, גלייך עמעצער איז געקומען מיט סענז צו א ווייטן, אומגעווענטן גאַט...



## בלויע שטילקייט

פון ערגעץ א בארג־שפאלט האָט לאנג און אָפּגעהאקט געשוועבט דער רוף פון א קוקאווקע. אמאָל האָט זי מיר אָנגעזאָגט צעשיידונג. ביים מאָרגן־גרוי און אָונט־רויט האָט איר רוף געקירצט מינע וועגן, ווען מיד האָבן געלאָקט אומרויקע ווייטן און בענקשאפט האָט גענומען פלעכטן א נעסט אין מיין הארצן.

איצט האָט איר רוף זיך ווי פארוועט מיט די טענער פון א דוטקע. אויף א בערגל איז געזעסן א פויער מיט פשוט און טרויעריק פנים. טיפע מאנדל־פארביקע אויגן האָבן שארפזיכטיק געקוקט פאָרויס מיט א מאַדנע רויקייט. און לאנגע גרוי־ווייסע געפאלדעוועטע האָר האָבן וויבעריש זיך געלייגט אויף זיינע פארשפיצטע אקסל.

ער האָט געשפילט אויף א געשניצט הילצערן פייפל. געשפילט אזוי, גלייך דאָס הארץ אליין וואָלט געזונגען. קלאנגען האָבן זיך צונויפגעגאָסן אין א האַרמאָניש טרויעריקן ניגון, אויסגעוועבט אין אייביקער אָנגעלאָדענער שטילקייט, וואָס האָט נישט קיין נאָמען אויף אונדזער שפראך.

איך האָב פאָרויכטיק גערוקט זיך פאָרויס און מיט אן איינגעהאלטענעם אָטעם זיך צוגעהערט צו דעם וויכער פון צארטע, לייַדנשאפטלעכע טענער.

פלוצעם האָט ער מיד באַמערקט און אנטשוויגן געוואָרן.

איך האָב דערפילט, אז איך דארף עפעס זאָגן.

— סארא שטילקייט דאָ בייַ אייך!

דער פויער האָט אָנגעשטעלט אויף מיר זיינע טרויעריק־פארבענקטע בליקן.

— א בלויע!

— וואָס די שטילקייט?

ער האָט א וויילע פארשפיצט די אויערן, ווי ער וואָלט

אויפגעכאפט עפעס ווייטע קלאנגען, און דערנאָך א זאָג געטאָן:  
 – דו הערסט דען נישט?

איך האָב זיך איינגעהערט, און מיר האָט זיך געדאכט, ווי די  
 שטילקייט איז באמת א בלויע. אין די אויערן האָט שימערנדיק  
 געקלונגען אזא דינע, בלויע שטילקייט, ווי אויף א דוטקע  
 אויסגעשפילט. און איך האָב זיך געוונדערט, וואָס אזויפיל מאָל אין  
 מיין לעבן האָב איך געהערט אָט דעם שטילן, איינגעהאלטענעם קלאנג  
 און קיינמאָל נישט געוואוסט זיין אמתע פארב...

## איכה

אין דערמאָנונג פון די  
מארטירער און העלדן פון  
ווארשעווער געטאָ

באקענט האָבן מיר זיך אין א צווישנפעלקערלעכן צוג.  
ער איז געפאָרן פון ווארשע צו זיינעם א קרוב. איך - צו זיך  
אהיים. שוין ביים אריבערטערטן די שוועל פונעם קופע האָבן אונדזערע  
בליקן זיך באגעגנט, זיך פארלוירן איינער אינעם צווייטן, ווי צוויי  
באקאנטע וואַלטן זיך געטראַפן נאָך אן איבעררייס פון לאנגע יאָרן און  
זיך דערקענט.

די באן האָט געיאָגט אין אן אייליקן געלויף, זיך געטראַגן דורך  
פעלד און וואלד. און די רעדער האָבן איינטאָניק אויסגעקלאפט מינוטן  
און שעהן.

טיק-טאק, טיק-טאק.

איך האָב שוין געוואוסט, אז ער איז איינער פון שארית-הפליטה, אן  
על-פּרנס געראטעוועטער פונעם געטאָ-גיהנום. ער האָט אפילו א  
געוויסע צייט פארטיזאנעוועט דאָ, אין די ווייסרוסישע וועלדער. איצט  
זיצט ער מיטן פנים צום פענצטער, פארטאָן אין אייגענע מחשבות, און  
רייסט נישט אָפּ די אויגן פונעם לויפנדיקן דרויסן, גלייך ער וואַלט אין  
געדאנק נאָכאמאָל דורכגעמאכט דעם פארטיזאנישן נקמה-וועג. דעם  
וועג פון בלוט און פייער.

און דער דרויסן איז א זוניקער, א פּרילינגדיקער. דער יונגער טאָג  
באָדט זיך אין דער בלויקייט פון די הימלען, טרינקט מיט א קילער  
פייכטקייט אָן די אויפגעוואכטע ערד, וואָס אָטעמט מיט די ערשטע  
זיסע ריחות פון צארט-שפּראַצנדיקע גראַזן און פלאנצן. און די ריחות  
פארשיכורן, שלעפּערן אַיין, פלייצן אין געמיט מיט א ווייכער מנוחה.

פלוצעם האָט ער זיך אויסגעדרייט צו מיר. זיינע שטארע בליקן האָבן זיך אָנגעגאַסן מיט עפעס אן אומעט, און ער איז אומדערווארט אריין אין א ווייט־פארגאנגענעם נעכטן.

— דעמלט איז פונקט ווי אויף צו להכעיס אויך אזא טאָג געווען.  
דעמלט...

דעם ערשטן טאָג פסח, אינעם "עבדים היינו" — עכאָ פון אלע פארגאנגענע דורות, האָט זיך אָנגעהויבן דאָס פארטיליקן די רעשטלעך פונעם ווארשעווער געטאָ, און אין שטורעם פון פייער־פלאמען איז אויפגעגאנגען דאָס טויזנטיאַרדיקע ייִדישע פּוילן.

איבער פופציק פרילינגס האָבן פון דעמלט אָפגעגרינט און אָפגערוישט. און כאַטש די קברים זיינען שוין לאנג מיט גראָזן פארוואקסן, הערן די ווינטן נישט אויף דעם יאָמער צו טראָגן.  
איכה ישבה בדד...

אזוי איבער פופציק...

און עס טאנצן נאָך פאר די אויגן די פייער־צונגען פון ברענענדיקע גאסן, דורכגעפרעסענע פון הונגער און פיין, ווו מען האָט דורכגעפירט בלוטדורשטיקע נגישות מיט דער לעצטער מאָס פון חיהשער רציחה. עס שטייען אויף די שאַטנס פון די בר־כוכבאס פונעם ווארשעווער אויפשטאנד. מרדכי אניעלעוויטש, יוסף לעווארטאווסקי... די העלדן־קדושים, וואָס זיינען מיט אנגסטיקער עקשנות און מיטן כוח פון לעצטן אַטעם געגאנגען אויף קידוש־השם פארן כבוד און קיום פונעם פאָלק...

כ'האָב געקוקט אויף דעם ייִדן. געזען אויף זיין פנים א צעקרימטן, פארעלטערטן קאָרטש פון ווייטיק. איך האָב געפילט דעם אומעט פון זיינע רייד, די צעבלוטיקטקייט פון זיינע באהאלטענע טרערן. ס'האָבן זיינע רייד, ווי א מידבר־ווינט, געקלאָגט און זיך איבערגערופן מיטן אלטן דורותדיקן צער.

— בדמיק חי... דורך דיין פארגאַסענעם בלוט זאָלסטו לעבן...

און עס האָט זיך פאנאנדערגעקייטלט א בלוטיקע קייט פון גזירות און רדיפות, פון פלערליי צוגעטראכטע שענדונגען און טויטן. ס'איז אָפגעהילכט אין זכרון דאָס ווידערקול פון גאַרגאַר ווייטע צייטן — פון די עשר־הרוגר־מלכות, אויף וועמענס מאָרד עס האָבן געוויינט אפילו די חיות אין די רוימישע שטייגן...

קדושים... קדושים...

... איבער פופציק פּרילינגס האָבן אָפּגעגרינט און אָפּגערוישט. א  
 נײַער דור איז אויסגעוואקסן. פון די חורבות איז א נײַע שטאָט  
 אויפגעשטאנען. א פילשטאָקיק־שלאַנקע, א לײַכטע און ליכטיקע, ווי א  
 חלום. נאָר דאָס שטאַלצע, טויזנטיאַריקע ייִדישע פּוילן איז פּאַרשניטן  
 געוואָרן...

איכה ישבה בדד... האָט דער נביא געוויינט אין זײַן טרויער.

דער ייד איז אנטשוויגן געוואָרן. און מיר האָט זיך געדאכט, ווי איך  
 הער זײַן אויפגערעגטן אָטעם, דאָס האסטיקע קלאפן פון זײַן הארץ.

## מזמר שיר ליידיש

אזוי האָב איך מיט העכער אָנדערהאלבן צענדליק יאָר צוריק  
אָנגערופן מײַנס א יובל־ארטיקל וועגן בערל רוין.

געווען איז עס אָנהייב אכציקער יאָרן, ווען אין ראטנפארבאנד  
האָט פלוצעם א בלאַז געטאָן מיט נײַע, פרישע ווינטן, וואָס האָבן  
אָנגעהויבן צעוואקלען די מעכטיקע זײלן פון דער סאָוועטישער  
ממשלה און גלײַכצײטיק אויך א סוף געמאכט צו דער ווילדער,  
רכילותדיקער, אזוי גערופענער אנטיציוניסטישער, וואקכאנאליע.

בערל רוין איז שוין דעמלט נאָך אן איבעררייס פון א היפש ביסל  
יאָרן, ווען ער האָט ווידער זיך גענומען צו דער פען, באקאנט געוואָרן  
אלס אן ערנסטער ליטעראטור־פאָרשער. ער איז צו יענער צײַט געווען  
אין פולן בלי פון זײַן שאפן. איינס נאָכן אנדערן האָבן זיך גענומען  
באווייזן ארטיקלען וועגן די שאפונגען פון רוסישע קלאסיקער אין  
פארבינדונג מיט דער ייִדישער טעמע אין זייערע ווערק, ווי אויך א  
גאנצע סעריע פון עסייען וועגן ייִדישע שרײַבער, סײַ קלאסיקער, סײַ  
הײַנטיקע.

זײַענדיק גלײַכצײטיק א זעלטענער שפראך־קענער, האָט ער אויף  
די שפאלטן פון דעמלטיקן זשורנאל "סאָוועטיש היימלאנד"  
מײַסטערהאפט איבערזעצט פראָזע־ווערק פון רוסיש, ענגליש, דײַטש,  
רומעניש.

איך לויף דורך אין געדאנק די אלע יאָרן, וואָס מיר האָבן זיך  
געקענט. איך זע דעם אָנהייב פון אונדזער פריינטשאפט, וועלכע האָט  
אָנגעהאלטן, מיט טרויעריקע מלחמה־איבעררייסן, כמעט א האלבן  
יאָרהונדערט.

איך זע דערבײַ דעם וועג זײַנעם אין אונדזער ייִדישלאנד, וואָס  
האָט גענומען זײַן אָנהייב אין א קליין בעסארבער שטעטעלע בײַם  
דניעסטער, מיט א טאטן א שוחט, וועלכער האָט ארײַנגעקנעלט אין

אים חכמות התורה, און מיט אַרעמע הינטערגעסלעך, ווו ער האָט איינגעזאפט דאָס ייִדישע פּאַלקס־געמיט.

מיט אָט די צוויי איידלשטיינער, ווי מיט צוויי לוחות, האָט ער אין איינעם א טאָג, אָנהייב דרייסיקער יאָרן, אריבערגעשפּאַנט די שוועל פון יענער טיר, וועלכע איז שטענדיק געווען אן אָפּענע, אן אומרויקע, ווי אומרויק עס זענען געווען כמעט אלע ייִדישע טירן פון יענער צייט. דאָס איז געווען די טיר פונעם טשערנאָוויצער ייִדישן שול־פּאַראַיין, די גייסטיקע היים פון א גאַנצער פּלעיִאדע יונגע ייִדישע שרייַבער־אַנפּאַנגער, געבענטשטע מיט פּאַנטאַזיע און מיט א נייעם ווילן צו לעבן און שאפן. און עס האָט א קלונג געטאָן מיט נעמען נייע, אומבאַקאַנטע, וואָס זענען גיך געוואָרן נאָענטע און היימישע. און איבער אלעמען האָט געלויכטן דער אָפּשין פון אליעזר שטיינבאַרג, איציק מאַנגער, יעקב שטערנבערג און משה אלטמאַן. בערל רויזן איז אויך געווען איינער פון די יונגע.

איך דערמאָן זיך זיין פּראַשית אין אונדזער ייִדישן קולטור־לעבן, זיין דעביט אין וואַרשעווער זשורנאַל "ייִדיש פאַר אלעמען" מיט אָפּהאַנדלונגען וועגן ייִדישע שפּראַך־פּראַגן, זייענדיק אליין שוין א לערער פון ייִדיש.

א צאַרטע ליבשאפט צו ייִדיש האָט ער געטראָגן באַנאַנד מיט דער שפּראַך פון יהודה הלוי און ביאליקן. און אדאַנק אָט דער ליבשאפט, וואָס זינגט ארויס פון אלע זיינע שאפונגען, זענען זיינע ארטיקלען ווי געשליפענע פּערל.

און עס שלאָגט פון זיין שאפן, ווי פון א זילבערנעם קוואל, דער טיפּער, פּאַרוואַרצלטער בעסאַראַבער פּאַלקס־ייִדיש, וואָס פּאַרמאַנט זיין חן, זיין אייגנאַרט, כאַטש שוין באהויכט מיט דעם אָטעם פון היינטיגייטיקייט.

איך האָב געהאַט דעם כּבוד צו זיין א שותף צו אייניקע זאַכן זיינע. איך באַטאָן בפּיוון דאָס וואָרט "זיינע", ווייל למען האמת דאַרף געזאָגט ווערן, אז כמעט אלץ האָט ער געשריבן. איך האָב נאָר דאָ און דאָרט צוגעלייגט א וואָרט, א שורה, אן אָפּזאַץ.

איך האלט אין האנט זיין אייך־אויך־איינציק בוך "ליטעראַריש־היסטאָרישע שטודיעס", דערשינען אין תּל־אַביב שוין נאָך זיין אוועקגיין אין דער אייביקייט, און, בלעטערנדיק זייטל נאָך זייטל, באוונדער איך, וואַזוי עס לייגן זיך ביי אים אויס די שורות, אָפּזאַצן, קאַפיטלען. באוונדער דאָס פּרעציזע, געלייטערטע ייִדיש־לשון. און איך באדויער זיין פּלוצעמדיקן, אומגעלומפּערטן טויט. מיטאַמאָל פּאַלט מיר איין א משונהדיקער געדאַנק: אפּשר איז ער גאָר נישט

צופעליק אומגעקומען אויף א קעשענעווער גאס דעם 12-טן אויגוסט, דעם שווארצן טאָג אין דער ייִדישער ליטעראטור — דעם טאָג פון סטאלינישן מאָרד איבער די סאָוועטיש־ייִדישע שרייבער. אפשר איז ער אויך א קרבן...

איך גיי פארביי דאָס הויז, וווּ בערל רויזן האָט געווינט. דער טאָג איז א שיינער, א זומערדיקער. די זון שיינט אריין אין די פענצטער פון יענער שטוב, וווּ עס האָט יאָרנלאנג אזוי פארביק און זאפטיק געקלונגען דאָס ייִדישע וואָרט. געקלונגען, ווי א מזמר שיר ליידיש. און איך טראכט: וואָלט בערל רויזן היינט געלעבט, וואָלט זיכער דאָס גייסטיק פאראַרעמטע ייִדישע טשערנאָוויץ נישט געווען אזוי אַרעם.

## א י נ ה א ל ט

3	מיין בראשית
11	רות
18	בענקשאפט
25	מיין פארגעסן לידעלע
32	אין א פרימאָרגן
36	נעכט
41	צווישן קאָסעוו און קיטעוו
44	הארבסט
48	בלויע שטילקייט
50	איכה
53	מזמר שיר ליידיש



**Йосиф Бург**

**Б 41** Зимовий ранок. Оповідання. — Одеса:  
«Маяк». 2002 — 56 с.  
ISBN 966587001-7

Книга Йосифа Бурга «Зимовий ранок» складається з оповідань, які розповідають про життя євреїв в Україні.

**Б** 4702210202-024 Без оголош. **ББК 84(4Укр=Е)6-5**  
217 — 2002 **УДК 892.45-1(477)**

*Літературно-художнє видання*

**Йосиф Бург**

**ЗИМОВИЙ РАНОК**

***Оповідання***

*Ідіш мова*

Редактор *О. Бейдерман*

Коректор: *Т. О. Сидоріна*

Технічний редактор *В. В. Стівнова*

Комп'ютерна верстка *О. Д. Буханенко*

Видруковано з оригінал-макету, виготовленою в комп'ютерному центрі видавництва «Маяк» та редакції «РІНО». Підписано до друку 01.12.2001. Формат 84x108 мм. Гарнітура «Times DL». Папір офсетний. Друк офсетний. Ум. друк. арк. 4 5(1) Обл.-виш. арк. 4

Всеукраїнське державне багатопрофільне видавництво «Маяк»  
Редакція газети «РІНО»  
650026, м. Одеса, вул. Жуковського, 14.

Свідцтво про внесення до державного реєстру суб'єктів  
видавничої справи. Серія ДК № 654 від 31.10.2001 року.

EBP  
5 912

1981 / 10 / 10  
M